

ناول

ناروغ

مومند محمدي اخر

Ketabton.com

ناول

ناروغ

ليکوال

مومند محمدي اختر

بسم الله الرحمن الرحيم

ناروغ - ناول

ليکوال: مومند محمدي اخځر

بياکتنه: احمد شاه وياړ

خپړندوی: اکسوس کتابپلورنځی

ډيزاين چارې: حسيب الرحمن

چاپځی: وايگل چاپ

چاپ کال: ۱۳۹۸ / ۲۰۱۹

پته: کابل، درېيمه ناحیه د دهبوري پارک جنوبي دروازي ته مخامخ

بيه: ۷۰ ډ

ISBN: 978-9936-653-20-7

☎ 0202 504 652, 0798 98 96 96

✉ aksosbookstore@gmail.com

📘 aksos book store 📺 aksosbookstore

www.aksosbookstore.af

د دې کتاب د هر ډول چاپ او خپرولو حقوق له خپړندوی سره خوندي دي.

ډالی

زما د زړه د تابلوگانو په نگارستان کې

د ښایسته تصویر خاوند

ابراهیم ایمان ته!

خو خبرې

د لوی خدای جل جلاله شکر ادا کوم چې زما کمزوري قلم ته یې په پښتو ژبه د څه لیکلو وس راکړ او د هغه پر پاک رسول درود او سلام .

ما د خیال له دېواله د یوه موسکېدلي سړي تصویر رابښکته کړ، د ژوند د ښکلو او بدرنگو رنگونو پر وړاندې مې کېښود، د خولې موسکا یې ورکه شوه، له سترگو یې د رنگ داسې تورې لیکې راغلې لکه ژړېدونکې ناوې، کاغذ یې د ژوند له کړکۍ رانوتونکو توپانونو څو ځایه وشلاوه...

تصویر له ننداره کېدلو ووت خو د ځان د نندارې شو، زما د خیال پر دېوال د یوه تصویر ځای تش شو خو تصویر د داسې سلو ماناگانو خاوند شو چې سړی یې د ځان په اړه په تفکیر کې ډوب کړ...

ما د سړي د خولې موسکا واخیسته، هغه ته مې دردونه او کړاوونه ورکړل، د عشق په خم کې مې ډوب کړ، دومره ژړا مې ورکړه چې په سترگو کې مې ورته د اوبښکو زېرمې وچې کړې، سودايي مې کړ، لېونی مې کړ او بالاخره ناروغ شو.

که څه هم هغه د ژوند خوندونه په دې جوارۍ کې بایلودل خو د ژوند د ژورو ماناگانو په داسې رموزو پوه شو چې فیلسوفان او صوفیان یې د لاسته راوړلو لپاره د ساگانو په شمېر د زندګیو قربانۍ ته هم تیار وو...

ناروغ فریادونه وکړل، تاسو یې اورئ؛ خوښه مو چې په کټ کټ ورته خاندنۍ او که په زار زار ورته ژاړئ، خو اصلي خبره دا ده چې ناروغ زه نه یم، بلکه دا یوازې زما د خیال د دېوال یو موسکېدلی تصویر دی چې ما رابښکته کړی او بیا مې دردولی دی.

که ناروغ په دې هنرمندو فریادونو کې کله بې هنره شو، نو د خپلې مهربانۍ له مخې یې وېښئ.

تاسو ته مینه!

مومند محمدي اخځي

ناروغ

اوس په کابل کې د سهار ۳۷:۱۰ دقیقې دي، مني د ساره توره ایستلې ده او د ونو پر زېري وهلو پانو یې ناتار دی...

هغه ورځ د ټکسي په مخکني سیت کې ناست وم، پوخ سړک مې د سترگو مخې ته راتنښتېدلو، غرونه رالنډېدل او هغه صحرا چې زموږ کلی پکې پروت دی راڅخه لېرې کېدله، د موټر له شیشې سره هوا راننوتله او زما د غمبورو سره یې سرول.

کابل مې خوښ و، زړه مې خواره ټکانونه کول خو کلی پاتې کېدلو، کوبښن مې وکړ ورپسې خپه شم، خپه شوم خو نه پوهېدل چې رښتیا خپه شوم او که د کلي لپاره مې د دروغجن خپگان اظهار کاوه، ځکه نه پوهېدل چې زړه مې په یوه وخت هم خوندوره او هم بې خونده درزا کوله.

زه له کوچنیوالي همداسې یم؛ هوايي!

داسې چمونه راسره کیري چې په ندرت پېښېدلی شي، ایا ممکنه ده چې زړه په یوه وخت کې هم خوندوره او هم بې خونده درزا وکړي؟ ښايي اروا پوهان او یا هم فلسفيان دا خبره رد کړي او طبيبان خو ښايي له سره هيڅ پرې پوه نشي، کیدای شي وکولی شم دا ډول احساس شرح کړلی شم: داسې وم لکه یو لیونی او صحرايي شاعر چې دوې معشوقې ولري، له یوې یې بېلیري او د بلې په لور ځي! پر یوه مهال هم جدایي او هم وصال، شاعر په امتحان کې ښکېل شو، اوس به څه ډول شعر وايي؟

د کلي د هدیرې جنډې د سهار په شنه خړه او نمجنه هوا کې خورند سرونه ولاړې وې، داسې لکه چې کوم مټن د لیلې پر زنگانه ویده وي او لیلې پرېشانه زلفې خورې ټیټ سر د مخ ننداره کوي، حافظې مې دا تصویر ساتلی و ځکه کیدای

شول چې د کوم رسام په لاسونو يې پر کومه تابلو نقش کړي، د کلي د شنو ونو وروستی تنه لیکه لکه نری وریځې لا هم نری کېدله. غرونه مې په څلونو له کلي لیدلي وو چې کوچني ښکارېدل، خو موږ چې ورنږدې کېدلو وار په وار لویېدل، نه پوهیدم نن څه ډول ورځ وه؟ نن رښتیا هم هېښوونکې پېښې کېدلې! نن مې باید بیا هم هغه لیدلې وای چې د لمرخاته وروسته نفل يې کاوه، نن مې بیا هم غوښتل چې د دعا لپاره د هغې سپین پورته شوي لاسونه ووينم، بیا مې هم باید د نل په څېر د هغې خندانې سرې شونډې او نازک وښکي لیدلي وای، دا خو زما عادت و!

خو نن هر څه د عادت خلاف وو، د شپې مې فکر کړی و چې سهار به د دوی نیلي دروازه نیمکښه شي، د سپوږمۍ په څېر سپین مخ به راښکاره شي موسکۍ به شي خو کیدای شي په شنه سهار زما مازدیگرنی ډالی دا وي: د خدای پامان! ان داسې هم پېښ نشول، هغه خو خبره هم نه وه چې زما د زړه پر تخت ناسته ده، ښايي ځکه نه وه خبره چې د مستې ځوانۍ جام يې په سر اړولی مدهوشه وه، کله چې زما له سترگو د کلي دېوالونه او ونې پناه کېدل ښايي دې خپلې غټې تورې سترگې غړولې وي، ښايي زړه يې ټکانونه کړي وي، ایا چې کله يې له لمرخاته وروسته نفل څخه سلام گرځولی وي او زه يې نه وم لیدلی حیرانه شوې به نه وي؟ خو زه دا مهال د تورو دنگو غرونو تر منځ د هغه تور ښامار پر ملا سپوږوم چې درې يې یو له بله بېلې کړې وې او په کړلېچونو کې يې د موټر ټایرونو چنگ چنگ چېغې وهلې.

نور نو کلی نه و، یوازې مې په خیال کې درې تصویرونه ترې راوړي وو: هدیره، ونې او هغه.

خومره چې لېرې کېدلې د بې سېکۍ احساس مې کاوه، په درو کې زېږو او سرو گلانو د هرکلي په دود د عقیدت سرونه ښکته کول، د غرونو په سرونو سپینو واورو

د سپېڅلتيا تظاهر کاوه، د سرو چينو ترانه د موټر په شنې شنې اواز کې ترېته شوې وه، موټروان وار په وار خپل لاس په گېر باندې ايښودلو، کله به يې مخکې کشر کړ او کله وروسته چې له لرگيو د ډکو لويو لاريو څخه به مخکې کېدلو نو هغوی به په خپل قهرجن غږ داسې غوسه ښکاروله لکه په جومات کې د جمې له لمانځه وروسته چې کوم ماشوم په زينو کې له امسا په لاس سپين ږيري څخه په منډه مخکې شي او سپين ږيری له ځان سره وبنگيري.

د وطن خوږ طبيعت پر روح ښه اغېز کوي خو پر دې سربېره مې هم داسې احساس کاوه لکه د کومې بلا منگولې مې چې پر زړه ښخېږي او څومره چې مخکې ځم همدومره پرې زور کوي، سینه مې د گناهگار بنده د مړيستانه په څېر تنگيدله، ما الوت کاوه خو څومره چې پورته تلم وار په وار مې وزرونه په مضبوطو رسو تړل کېدل!

په ماشومتوب کې به چې گيله من شوم نو کرکې او خپگان به مې کړيکې وکړې، زما تر ستوني به ووتې، په چم گاوند کې به يې ازانگې وکړې، اوښکې به خبرې شوې، چينې به يې راوخوتولې او هر څه به يې ووينځل، لاندې به يې په لمبو لارې وکړې او په ځمکه کې به د ماشوم مړي په څېر د تل لپاره ښخې شوې، مور به خبره شوه، د کتان په پلو به يې مخ راته پاک کړ او د گرمې مينې په مچکه به يې ونازولم نو زړه به بېرته پاک او معصوم شو.

دا ځل مې احساسوله چې بل ډول خپگان دی، دا ځل کرکه نه وه ورسره مل بلکه له مينې سره يې جوړ جاړی کړی و، دا ځل دوی پتيلې وه چې پر زړه مې د غم پټې کېږدي، دا ځل ژوند غوښتل چې په الماری کې د داسې کتاب په څېر شي چې کلونه يې هم څوک راښکته نه کړي او په سر يې گرد انبار وي خو هيڅوک هم پيدا نشي چې پو يې کړي! زموږ کتابونه خو بختور دي، يا يې لولو او يا يې هم په مياشت دوو کې له سرونو دوږې پو کوو.

د ښاپېريانو ښار کابل ته رارسېدلی وم، دا په همدې نامه مشهور و، زه له پخوا پرې
 مېن وم، ما يې له کوچنيوالي په اړه نکلوته اورېدلي وو، ما په تصور کې خو څو
 ځله ترسيم کړی و، هغه دېوال مې ډېر خوښ و چې د غره په ډډ کې ختلی و او
 غر يې دوه ځايه کړی و. ۱۲ بجې وې، لمر ته مې وکتل؛ قهرېدلی ښکارېدلو
 دومره چې له قهره خوتېدلو، ما خو هيڅ نه وو ورسره کړي، په کلي کې به ډېر
 مهربان ځلېدلو خو فکر کوم دی هم په کابل مېن و او دا يې نشوه زغملی چې
 زه يې له معشوقې مچکې واخلم!

زما پر زړه نا اشنا منگولې همداسې ښخې وې، استوگنځي ته رسېدلی وم خو
 ضمير مې شاهدي راکوله چې کوم څه پېښېدونکي دي، نا اشنا احساس مې په
 سينه کې راپورته شوی و او داسې ښکارېدله لکه زما په ستوني کې چې راتوليرې.
 هو، هماغه ورځ وه خو زه هماغه نه وم...

بې زړه وم، فکر مې کاوه يو داسې چا ته اړتيا لرم چې ټينگ مې په غېږ کې ونيسي
 تر هغې چې ساه مې ارامه شي او پښې مې له لړزېدلو کرارې شي، خو څوک نه
 وو، يوازې مې د کورنۍ دواړه لوري په لاسونو کې ونيول او پر ځان مې راتاو
 کړل، نابنده د ښوونځي پر نيلي دروازه ورننوتم، زما په فکر که پنجره يې وېولو
 بهتره به وي ځکه چې په هندي فلمونو کې د زندانونو هغو پنجره ته ورته وه چې
 کله د فلم هلک پکې بندي شي او کله هم بدماشان ورتهېل وهل شي، دا بيا د
 فلمي پوليسو په ضمير پورې اړه لري چې د فلم د هلک لوری نيسي او که د
 بدماشانو!

اسمان نيلي و ځای ځای وريځ وه خو داسې نه ښکارېدله چې په دې ورځ دې د
 باران ورېدلو نيت هم ولري ځکه چې پرونی يې ښه زړه تش کړی و، ان په کوڅو
 او سړکونو کې لا هم اوبه ولاړې وې، زما بوتان ټول په خټو خټو شوي وو او پاڅو

ته مې هم ختې را الوتې وې، که په هغه ورځ زما پایڅې چا لیدلې وای نو څکه
یې نه راپورې خندل چې په ښار کې د جوالیانو پتلونونه ان تر کوناتو پورې په
ختو ککړ وو خو دوی لا هم ژر ژر بوخت وو او بارونه یې کښول، یوازې یې په
شل افغانی د اوږو اته منه بوری په غره کې د خلکو کورونو ته خبرولې، له هغې
خوا به چې راغلل نو ملاوې به یې سپینې ککړې وې، داسې به ښکارېدله لکه
چې پرېښتو سپینه د سپېڅلتیا تاپه ورباندې وهلې وي، ماسپښین مهال یې ډېرېو
په سړو اوږو د جومات نلونو ته اودسونه کول او ځانونه یې د جمې لمانځه ته
رسول خو ځینو نورو یې غوښتل چې د لمانځه پر ځای لا نورې شل او یا هم دوه
ځله شل افغانی پیدا کړي! ښایي دوی د ډېر بار وړلو له امله ډېر ځواکمن شوي
وو او له همدې امله یې ډېر ماشومان هم راوړي وو نو ځکه یې ډېر ځله شلو شلو
افغانیو ته اړتیا درلودله او یا هم ښایي شوم وي او غوښتل یې پر یوه شلگون بل
شلگون وراضافه کړي، په جومات کې پرېښتو د اسمان له خاورې جوړه له اجرونو
او نور څخه ډک کنډولي گرځول او د لمونځ کوونکو پر سرونو یې اجرونه او
انوار شیندل، خو هغه جوالیان چې پاتې وو زما په اند یوازې پر ملا یې د اوږو له
بوجیو پاتې پر سپینو گردونو بسنه کوله! حیرانوونکې وه، دوی قانع وو؟ پر یو
وخت دوی شوم هم وو او قانع هم؟ له دې یې لا هېښوونکې دا چې لمونځ
کوونکي هم حریصان وو ځکه دوی غوښتل پر سرونو یې اجرونه او انوار وشیندل
شي.

د ښوونځي انگر هم له ختو ډک و نو ځکه خو زما گامونه هم ورسره درانه وو، د
کتابونو ډک بکس مې شاته اچولی و، خام خام روان وم، داسې ښکارېدله لکه
لومړی ځل مې چې ښوونځی لیدلی وي خو داسې نه وه، یوولس کاله مې په کلي
کې ښوونځی ویلی و او کله چې ترې راتللم نو ځینې ښوونکي په دې کار غوسه
وو چې ولې یې یو لایق زده کوونکی له ښوونځي څخه ځي، خو زه په کابل مېن

وم، په کابل کې ژوند وکړم، د پسرلي او مني بادونه يې زما انگي شکل کړي، د اوږي له گرمۍ يې د کوم پاڅه چټ لاندې کېنم او د ژمي واوره يې د کومې گرمې کونې له کرکۍ څخه ننداره کړم.

ټولگي ته ننوتم، يو سپين ږيري ښوونکی ولاړ و، د رياضي څه فارمولې يې پر تخته ليکلې وې:

- څه هلکه خپل ټولگي ته!

- استاده زه په همدې صنف کې يم

د عينکو له سره يې راوکتل او ما يې د عينکو په ذره بين کې پرېر مخ لا هم لوی او پرېر وليدلو، د ټولگي د زده کوونکو شمېر د اويوو اتياوو په شاوخوا کې و، هغه مهال مې دقيق حساب نشو کړلی ځکه چې په نازک حالت کې وم، خودومره مې وليدل چې زده کوونکي ځينې په چوکيو ناست ځينې ولاړ او ځينو نورو يې په خاورو کې پلاتۍ وهلې دي، ټولو راته خير خير او په حيرانتيا کتل، ما هم دوی ته په حيرانتيا کتل!

دوی داسې ښکارېدل لکه د ملي بس مساپرين، څوک ناست او څوک ولاړ، زه هم دوی ته ځکه نا اشنا وم چې يو خونوی راغلی وم او بل مې عمر کم و، اصلاً خوزه بايد په اتم او يا نهم ټولگي کې وای.

ښوونکی زړه نازړه ولاړ و، چوپتيا حاکمه وه خو دې چوپتيا له څو ثانيو زيات دوام ونکړ، ځکه هغه خپله فيصله کړې وه:

- راځه!

ورننوتم، شاوخوا مې وڅارله هيڅ تشه چوکۍ نه وه نو ځکه غلی غلی ولاړم او د ولاړو کسانو ترمنځ ودریدلم، ښوونکي بېرته درس پیل کړ، ما هم تختې ته کتل په توره تخته سپينو تباشيرو گډې وډې ليکې جوړولې، ځينې به پاکې شوې ځينې به پاتې شوې، ځينې به له سره جوړې شوې، بيا به پاکې شوې دالوبه تر ښه ځنډه

روانه وه او سپين ږيري ښوونکي چې په ډبلو عينکو کې به يې کله سترگې تېغې ښکارېدلې او کله به يې هم پرېر مخ، له دې لوبې خوند اخيستلو، پاڅې مې هسې هم په خټو وې، زده کوونکو ځکه نه راپورې خندل چې د دوی پاڅې هم په خټو وې خو د ښوونکي پاڅې نه وې په خټو او سره بوتان يې هم پاک ځلېدل. يو وخت مې پام شو چې پښې مې مستېرې، همالته مې لکه ځينې نور زده کوونکي چې له لومړي سره ناست وو په خاورو کې پلاتې ووهلې، اوس زه هم د دوی له ډلې وم، لکه د ملي بس مساپر.

ښوونکي وتلی و، زده کوونکو ما ته کتل او ما دوی ته، يوه پر چوکۍ ناست هلک چې نصواري رنگه عينکې يې په سترگو وې او سپينه دريشي يې اغوستې وه په سترگو کې وروبللم، زه هم پورته شوم، غلې مې لمن وڅنډله، له کړکۍ څخه د لمر په رالويدونکو وړانگو کې زما له لمنې لويدلې د دوړو زړې بې ستره شوې، اويوو يا هم اتيوو زده کوونکو په خپلو سترگو بربنډې وليدلې، زه ورغلم، ځای يې راته وکړ او ورسره کېناستم:

- په خير راغلې

په شرمېدلې بڼه مې ځواب ورکړ: مننه

- عمر دې کوچنی دی، څنگه په دوولسم ټولگي کې ناست يې؟

- کوچنی وم چې ښوونځي ته يې اچولی وم

- څوومه نمره وې؟

- لومړۍ

د څنگ ملگري ته يې مخ ورواړاوه:

- دا اول نمره و!

په ټولگي کې گونگوسې شوې، دا اول نمره و!

ځينو يې د يوه بل زده کوونکي په لور کتل چې ډيره يې کله او نري برهونه يې پرېښي وو، د هغه په سترگو کې اضطراب ښکارېدلو.

بل تن راغی چې د سر اوږده وينستان يې په منځ اړولي وو، ډيره او برهونه دواړه يې خړپلي وو، ځينو ورته په کرکه وکتل خو رانېردي شو، سره نيکتايي يې هم تړلې وه:

- سلام، ستړی مشې!

- مننه ته ستړی مشې

- زه جاويد، د پغمان يم په خير راغلې

ما په زړه کې غوښتل چې نن هيڅوک هم غرض راباندې ونه کړي او همداسې مې يوازې پرېږدي، د دوی سره له خبرو کولو مې وېره کېدله، خو بيا مې هم خبرې کولې، ښايي د څېرې ښه مې الوتې او وېرېدلې ښکارېده او يا هم ښايي اطمینان پکې و خو زړه مې رښتيا هم وېرېدلو، داسې لکه له دوه کلن ماشوم څخه چې مور ورکه شوې وي، شونې مې وړېدې:

- خوښ شوم

- هغه چې نري برهت يې دي زموږ د ټولگي اول نمره دی!

تازه پوه شوم چې ولې هغه هلک مضطرب و، هېښوونکې وه، هغه له ما وېرېدلی و په داسې حال کې چې زه له دوی ټولو وېرېدلم، جاويد بېرته خپل ځای ته تللی و او د څنگ له ملگري سره يې په خدا خدا خبرې کولې، په ناز او انداز يې لاسونه اچول او له خبرو سره يې ځنې نخولې، کله به يې که سترگو ته وينسته مخامخ شول نو بېرته به يې په لاس د غوږ شاته راټول کړل، د څنگ ملگري راته وويل:

- دا د اتني په گروپ کې دی!

ما څه ونه ويل، ومې غوښتل نور د چا راپام نشي او مجبور نشم چې خبرې وکړم
نو ځکه مې کتاب راواخيست، کړنې مې يې ليدلې خو لوستلې مې نشوې.
ستونې مې راپک و، داسې احساس مې کاوه لکه نا اشنا منگولې مې چې پر
ستونې ښخې وي او ورو ورو يې ټينگوي!

خيالونو د کلي هديرې، ونو او د هغې مخ ته وړې وم.
ښوونځي رخصت شوی و، زه لا هم په ټولگي کې ناست وم، وروستی زده
کوونکی وتلو، غږ يې کړ:
- راځه کنه، رخصتي شوه!

هغه سهار مې چې سترگې پرانيستې نو لمونځ قضا شوی و، د لمر وړانگې له کړکې
رانوتلې وې او زما پر تندي ځلېدلې، داسې ايسېده لکه زما له خوی سره چې بلد
شوی وي، يو څه انس يې پيدا کړی و او د پخوا په شان غوسه نه و خو لا يې هم
سور مخ خوتيدلو، د ښوونځي راباندې ناوخته شوی و، ژر ژر مې مخ او لاس
ووينځل، په منډه مې جامې بدلې کړې، بکس مې تر غاړې کړ او د ښوونځي په
لور مې هې کړل...

اوږده موده ناست وم او ښوونکی نه و راغلی، لاسي گړۍ ته مې وکتل، د سهار
۱۰:۳۷ دقيقې وې، په خپله چوکۍ کې تنگ شوی وم ځکه تر څنگ مې يو غږ
هلاک کېناستلو چې ان د کوناتي يوه برخه به يې زما پر چوکۍ ايښې وه، هغه
وخت زه ډنگر پنگر وم او د هغه سهارنۍ تورې خړې له سفر وروسته لا هم نرۍ
شوی وم، ان زړه مې هم نرۍ شوی و.

پورته شوم او د يوه بل ټولگيوال پر چوکۍ کېناستم، عابد نوميدلو، پر ما يې پام
کاوه او لکه زما د زړه ساتونکی و، په کتابچه کې يې څه سوالونه او ځوابونه ليکلي

وو، نور يې همداسې قلم ورباندې ايښی و او بهر وتلی و، کله چې رانوت نو زه يې پر خپل ځای ناست وليدلم ځکه خو دی هم په مخکني کتار کې له بل تن سره کېناست، د خوب او ستړيا احساس مې کاوه، سر مې پر مېز کېښود خو د شعر ښايېری مې غوړونه وتخنول، پر کتابچه ايښی قلم مې راواخيست، يو غزل مې وليکلو، د خپل زړه په اړه و، ټول له شکايت ډک و...

عابد راته څير و، کاغذ يې ورکش کړ او غزل يې ولوست:

- هښتنننن... اوس پوه شوم چې ولې داسې يې!

ښوونکی راغی، د ټولگي نماينده د عسکري پرېد د صاحب منصبانو په څېر په زوره غږ کړ:

- ولاړ سئ!!!

ټول ترې ترې پورته شوو، ښوونکي غاړه صفا کړه او سلام يې واچاوه، درس پيل شو، ښوونکی غږيدلو زه هم پرې پوهېدل، ښايي د زړه پر اس مې له غزل سره وتلی و. شعر داسې يار دی چې خپل ټول غمونه پرې اچولی شي هغه اوږه ورکوي نو ايله د سړي زړه سپک شي، ښوونکي پر تخته ليکل، ما هم کتل، ښه ځنډ مې کتل خو شېبه په شېبه ليکل تياره کېدل، سر مې درندېدلو او زړه مې په راجگېدلو شو، مخ مې گرم شو، احساس مې کړه چې لاسونه مې سړيري، قلم مې له لاسه په ښويېدلو شو، په رډو رډو مې شاوخوا وکتل، ورو ورو تياره کېدله، د پورته کېدلو کوښښ مې وکړ، زده کوونکي د سيورو په څېر راته ښکارېدل، تياره زياتيدله هر څه يې ونيول، تپه تياره شوه او تياره هم داسې ورکه شوه لکه ډيوه چې څوک پو کړي او رڼا ورکه شي.

پر مخ مې لاس راکش کړ، لوند راته ښکاره شو، سترگې مې پرانيستلې، عابد په زوره زوره خوځولم او نارې يې راته وهلې، سر مې د ښوونکي په غېږ کې و، زده

کونکي ټول شاوخوا ولاړ وو، یو بل ته یې خولې ورکړې کړې وې، غوږونه یې ورو ورو رڼا کېدل او د دوی دا خبرې یې اوریدلې:

- څه ورباندې وشول؟

- دی ولې داسې دی؟

چې ښه په سد شوم نو د ښوونکي سپینه بریره او د عابد وارخطا مخ یې روښانه ولیدل، کېناستم، زده کوونکو اوږه راکړه او چوکۍ ته یې پورته کړم، خوله یې وچه وه، زړه یې په زوره زوره درزېدلو او پښې یې رېږدېدلې، د ټولګي نعاينده د اوبو ګیلاس په شونډو راته کېښود، ما هم غټ غټ غوږپونه ترې وکړل داسې لکه تی خوری ماشوم چې د مور په تي پورې ونښلي، اندېښمن ښوونکي یې لاسونه په لاسونو کې ونيول:

- بچیه ته ښه یې؟

هیڅ یې نشول ویلی، ورو ورو راپه سېک شوم، یوه ویل:

- رنگ یې تک ژېړ دی او رېږدي، ته ورته وګوره لکه خزان وهلې پانه!

عابد وویل: کور ته ځي؟

د هو په موخه یې سر وخوځاوه، شونډې یې ګڼدلې وې، اوږه یې راکړه او ورو ورو ورسره روان شوم، بهر چې راووتلو نو سا یې یو څه وغږیده، عابد مخ راواړاوه:

- په بایسکل کېناستلی شې؟

- هو، ښه یم

خپل بایسکل ته یې منډې کړې، زه هم ورو ورو پسې روان وم، بېرته راغی، شاته یې پر کونجاغه کېناستم بایسکل یې روان کړ، بکس راپسې ځړیده...

تازه مې ځان ته پام شو: په ما څه شوي وو؟ ایا په هغې پسې خپه شوی وم، ایا خپګان پر ما دومره زورور شوی و چې زه یې بې خوده کړم؟ ایا لمر ښېرې راته

کړې وې؟ هغه خو اوس له ما سره تازه ملگری کېدلو هم، ایا کابل له نظره کړې وم؟

ساره رېږدولم او مور مې کمپله راباندې واچوله، لاس یې تر زنې لاندې کړ او اندېښمنه مې خوا ته کېناسته، ومې ویل:

- سهار مې څه شی نه وو خوړلي ځکه داسې شوم تر خولې یې سون نه ختلو.

تازه څو شېبې نا اشنا منگولې زما له زړه او ستوني لېرې شوې وې، ارامه ساه مې اخیستله او زړه مې هم ښه په خوند خوند درزا کوله داسې لکه د نیلي اسمان له مخه چې تکی تورې وریځې لېرې شي او ښایسته مخ یې ښکاره شي.

یو مرموز قوت مې هڅوي چې ډېرې خبرې وکړم، زه غواړم چوپ پاتې شم خو دا ځواک مې داسې تېل وهي لکه کوم یتیم چې د ظالم لاسونو ته لویدلی وي، غواړي د محتسب په څېر اقرار راڅخه واخلي او هر څه ووايم، دا احساس مرموز اپین راکوي تر څو ټول هغه څه چې په سینه کې مې د خزانو په څېر پټ ساتلي دي د لوړې غونډۍ پر سر کیردم او ټول خلک یې ننداره وکړي.

دا ځواک داسې احساس راکوي چې گویا غواړم نارې کړم، داسې چې د یوه لوړ کمره پر ژۍ ودرېږم چې لاندې یې نیلي سمندر څېې وهي، په زوره زوره چیغې کړم چې په سینه کې پټې خبرې مې په یوه چیغه کې یې له تورو او کلماتو راووځي، داسې یوه چیغه چې ټول لیونیان یې په ریښتینې مانا پوه شي خو هیڅ فلسفي یې تر ابده هم مفهوم بیا نه موندی شي!

دانا کراري مې نیمه شپه راپاڅوي، هیڅ کوم مخاطب نه وي خو زما د زړه خبرې غواړي هوا وکړي، اسمانونو ته پورته شي او د یوه نا اشنا مخاطب په لوري په اوو پردو کې دننه ولاړې شي. که ورځ شي او مخاطب پیدا شي نو لکه ترهیدلې

سويې! ټولې خبرې بېرته په سينه کې پټې شي، د راختلو لپاره يې غږ ورک شي،
ژبه پر ځای ودرېږي، خوله وچه شي، زړه په زوره زوره ودرزېږي، نا اشنا منگولې
مې پر ستوني ټينگې شي او ټولې خبرې تربټې شي.

بيا هم شپه شي، سر پر بالنسټ کېږدم، مرموز ځواک مې نا اشنا منگولې د خوشېږ
لپاره له ستوني لېرې کړي، خبرې لکه د اوربلکو سېل شي، په الوتلو شي، دومره
توري والوزي چې پېريان يې هم حساب نشي کولی، ځي ځي او په اسمان کې
ستوري شي زه يې درېغه لاسونه پسې اچوم يوازې يو څو پکې راوښم، د فکر
بنديوان يې کړم، پورته شم، ډېره بله کړم، قلم او کاغذ راواخلم، يوه تکه سپينه
لمن له تورو داغونو ډکه شي، خو دا هغسې نه وي بلکه لکه مروړلي پتنگان
داسې شوي وي، دا دومره ښايسته نه وي لکه الوتلي پتنگان او نه هم دومره مست
وي ځکه خو ډېر مظلوم وي دومره چې ښايي د لوستلو هم نه وي.

زه له نا اشنا مخاطب سره گډېرم، داسې احساسوم لکه زما ضمير ته چې دننه ننوتلی
وي، جگړه ورسره کوم، سوله ورسره کوم، فلسفې ورسره غږوم، لمونځ ورسره
کوم...

هغه مازديگر مې ډېره ياده شوې وه، د مازديگر انځور هسې هم غمجن وي، د
ښاپېريانو په نړۍ کې يې د جدایۍ د سفير په نامه يادوي ځکه هره ورځ چې لمر
دوب شي نو بايد يو ښاپېری مړ شي، اروا يې والوځي او سبا د لمر په څېره کې
راوخېږي، خو کله چې څوک مکې ته روان شي او د شپې په ۱۰:۳۷ دقيقو
ورسېږي نو سهار داسې ورته ښکاري لکه مازديگر مهال چې لمر بېرته راخېږي،
داسې لکه مرور يار چې له پناه کېدلو وروسته بېرته پېښمان شي او د يار غېږ ته
راستون شي، مټن يې سينې ته راجوخت کړي، د دواړو اوښکې سره گډې شي
او دواړه بارخوگان لاندې شي، بيا په ژړا ژړا کې يو بل ته وخاندي.

خو د مکې مازديگر بيا داسې ښکاري لکه زېړ سهار، ښايي دا د بيا خلې ژوندانه د ثبوت لپاره يو رمز وي، داسې رمز چې ډېر ساده حاجيان پرې نه پوهيږي، بلکه يوازې هغه حاجيان پرې پوهيدلی شي چې بيگاني يې زړونه د زم زم په اوبو مينځلي وي.

خو هغه مازديگر لمر نه و او د هغې ورځې د سهار له ۱۰:۳۷ دقيقو راپدېخوا وريځو پټ کړی و، د مکې له لوري توند باد را الوتی و، خو وريځې د پرستې غونډې درنې وې، دومره درنې چې زما زړه يې لا هم ويرجن کړی و، د هغې غټې سترگې، زېړ مخ او موسکانه خولگۍ مې يادېدلې، د هغه توپان له امله مرغان هم نه شول الوتلی خو زما زړه د سينې په پنجره کې دومره تنگ شوی و چې نور يې رښتيا غوښتل دا زندان مات کړي او د هغې په لوري والوزي، سر يې د سينې په پنجره په زوره زوره واهه او راته ويل يې: د خداي لپاره وزرونه وکړه او د يو ځل ليدلو لپاره يې والوزه!

هغه مهال مې دومره مينه کړې وه چې ان نېردي وه کرکه ترې وکړم، په اپارتمان کې زموږ د کور په نيولي رنگ له رنگ شوې کرکې څخه مې بهر کتل، پورته درنې تورې وريځې او بلاک ته مخامخ د سړک پر پورې غاړه د گاوندې د کور بام؛ د بام پر سر يې د تلویزيون هغه انټن چې تل به نسکوریدلو يو ځل بيا نسکور شوی و.

هغه مازديگر مې له هغې سره جگړه وکړه، داسې جگړه لکه يو بې زړه ته چې څوک له کوره بهر پر مخ بې رحمه او درنه څپېړه ورکړي درد غوټه کړي، پټ يې کړي او کورته راشي، په يوه کونج کې خپه کيني د درد غوټه خلاصه کړي او بيا په تصور کې هماغسې څپېړه له کوره بهر هماغه ظالم ته ورکړي، داسې لکه د گودر پر غاړه چې يوه مسته او کاسيره ښځه د يوه ماشوم سره د اوبو پر نوبت

جگړه وکړي او ماشوم د بې وسۍ له امله خپله کوزه په لغته ووهي او ډکه کوزه يې پرمخې واوړي!

هغه مازديگر مې هغې ته ويل چې زما له زړه نه ووځه، ما مه کړوه، ما ته غم مه راکوه، لکه څرنگه چې ته د لمر خاته پر مهال بني او کين لوري ته سلام گرځوي او له نفل سره وداع کوي همداسې سلام وگرځوه او زما له خيالونو سره وداع وکړه. ما داسې پرېږده لکه چې زاهده پېغله خپل کټ پرېږدي، د اوداسه لپاره کوزه ورسره واخلي، مخ لاس وکړي، په تياره شپه کې يې سپينې ليچې ستوري وويني، په مصلا ودرېږي او مخ د مکې په لوري کړي!

داسې مې پرېږده لکه مښه پېغله چې خپل کټ پرېږدي په کنډو واوړي، جامې يې په خاورو خړې شي خو خړې جامې يې تيارې به خپله پرده کې پټې کړي او د مښ تودې غبرې ته ورشي!

هغه مازديگر مې غوښتل چې وژاړم خو سترگې مې دومره شومې وې لکه د هماغې ورځې اسمان چې هيڅ څاڅکي يې نه و رول.

په کابل کې د غره د ډډې دېوال همداسې دنگ ولاړ و او توپان ورسره خپل سر جنگاوه، لکه پېړۍ پېړۍ يې چې همداسې کړي وو خو دا دېوال يې سپر تېر په مخکې ولاړ و.

ما دوه لارې درلودلې؛ يوه دا چې له دېوال سره خپل سر ووهم او بله دا چې د دېوال په څېر ودرېږم او توپانونو ته خپل تېر سپر کړم.

مانښام شوی و، ورپسې همداسې توره وه، د نېردي جومات لاسپکر خراب و او سپين ږيري موذن د شيطان تښتولو لپاره په کمزوري غږ اذان کاوه، ښايي د يوې سجدې سره مې تندۍ يخ شوی وای او د سينې د سمندر توپان مې دريدلی وای. دا هغه مروړلي پتنگان دي چې د شپې په ۱۰:۳۷ دقيقو يې له سېل څخه رانيسم، تر هغې چې د خوبونو په سين کې لاهو شم.

هغه ماسخوتن هم سره هوا چلېده، د ډېرو پېغلو له تېرېدونكو اوربلونو سره يې لوبې كولې او نخول يې، د اسمان ستوري هم صفا ځلېدل، زه د بلاک سر ته پورته شوی وم او پښې مې لاندې څړولې وې، د اووه منزله ودانۍ لاندې دریدلي سوپ خرڅوونکي خپل لوبښي ټولول او کراچي يې روانوله، لاندې به یو نیم تېریدونکي موټر نري جمپ ته بریک ونيولو او چې کله به يې ټایرونه پرې اوښتل نو څراغونو به يې خولې اسمان ته پورته کړې او د ستورو په لور به يې نارې کړې.

ما په کوړتۍ کې ځان پېچلی و، قلم او کاغذ په لاس کې راسره وو ځکه زه پوهېدل چې د غزل الهام راته کیږي، ما غوښتل خپل دردونه یو ځل بیا د غزل پر سر واچوم، زه يې سترې کړې وم او پروا مې نه کوله چې غزل به يې له لاسه سترې او یا هم لیونی شي.

دوه بیتونه مې ولیکل، گوټې مې سرې شوې لاسونه مې سره وموښل، کوه کوه مې کړل او په کوړتۍ مې ننباسل، فکر مې کاوه چې د پوزې سر مې سوربخن شوی دی، شاته مې وکتل شل گامه لېرې یو خوځیدونکی سیوری ولاړ و، له جیبه مې لاسي څراغ راوویست په هماغه لوري مې روښانه کړ، ژر مې گل کړ او مخ مې بېرته راوگرځاوه، زموږ گاونډی پېغله ولاړه وه، خوله يې گنډلې وه او هېڅ يې نه ویل، یوازې يې له څراغ څخه سترگې پټې کړې خو ما څراغ گل کړی و او نه پوهیدم چې لا يې هم سترگې پټې دي او که نه، د نجلۍ نوم مې نه وزده خو څو ځله مې له زینو څخه د ښکته کېدلو او پورته کېدلو پر مهال لیدلې وه، غونډه منډه د څپرې غوندې ونه، سره بارځوگان، نیلي سترگې، زېړ ته مایل بانه او ویښتان يې وو. ما ته يې څو ځله راکتلي وو، موسکۍ شوې وه، بېرته يې سترگې ښکته اچولې وې او په منډه مې له خوا تنبیدلې وه خو خدايزده نن مې څنگه شاته غلې ولاړه وه، ښايي د دې په زړه کې هم ډېرې خبرې وې چې غوښتل يې ما ته يې وکړي

خو له دې هم توري تښتيدلي وو او ژبه يې وچه وه، همداسې ولاړه وه، يا خو ډېره زړوره وه او يا يې هم له پښو سپک تللی و. ما اوريدلي وو چې د هغې په اړه يې ويل: د دې نجلۍ ښايسته هلکان خوشيږي!

زه نه پوهيدم چې دې له ما سره مينه درلودله او که د هوس په دامونو کې د نښتې مرغۍ په څېر زما تر دياره رارسېدلې وه، ما اوريدلي وو چې د دې په اړه يې ويل: د ۱۰م بلاک ۳۷م اپارتمان هلک د دې شونډې ښکل کړې وې!

د هغې په نيټلي سترگو کې د هر چا لپاره مينه پرته وه، تر دې چې غوښتل يې د هر ښايسته هلک خولگۍ واخلي، دا ناروغه وه، دا نشه يي وه ځکه چې غوښتل يې د ښايسته هلکانو شونډې ښکل کړي، خو لا هم زما شاته ولاړه وه. څو ورځې پخوا چې زه د بام سر ته راختلی وم نو د بام پر ژۍ د خاورو ډک نکلي لوبښۍ ايښې و، زه نېرېدې ورغلم، يو چا غبر راته وکړ: دې ته گوټې مه وروړه دا د نيټلي سترگې نجلۍ دی! زه نه پوهېدل چې دا يې ولې هلته ايښې و. يوه ورځ يې مور ويل: دا پېريانی ده او پېريان لري، ان يوه ورځ چې کله پر زينو راختمل نو د بندې دروازې تر شا مې سوې کړيرې واوريدلې، د پورتنۍ منزل يوې کوچنۍ نجلۍ چې د نانوايي درې ډوډۍ ورسره وې او پر زينو ختله، ويې ويل: پر نيټلي سترگې نجلۍ بيا پېريان راغلي.

زما په خيال دې يوې پناه ته اړتيا درلودله، دې ته تر ټولو ډاډمن ځای د ښايسته هلکانو غېږه ښکارېدله، نو ځکه يې وار په وار ورته پناه وړې وه او اوس په دې تياره ماسخوتن چې ستورو له يو بل سره د سترگکونو زوروره سيالي روانه کړې وه هغه بېنوا زما شاته ولاړه وه، ښايي زه يې خپل وروستی پناه ځای بللم. هغه نه وه خبره چې زما خپل د زړه محل هم وران شوی دی، هغه نه پوهيدله چې زه پخپله هم يوې پناه ته اړتيا لرم، ځکه زه د دردونو په داسې ميدان کې ولاړ وم چې د هغوی مستو آسونو له هر لوري تېل وهل، تيندکونه مې خوړل او بېرته پورته

کېدلې. زما د غټو سترگو زېړ حسن ياديدلو، وختونه کېدل چې هغه مې د لمرخاته له نفل څخه وروسته پر سلام گرځولو نه وه لېدلې، هغه زما د ژوند اوبه وې، هغې زما د زړه بوټي پڼه کول، وختونه شوي وو چې سينه مې د سوې صحرا په څېر وه، بوټي يې وچ شوي وو، سره شوي وو، اور يې اخيستی و او هره شېبه يې لوگي زما تر خولې ختل. ما غوښتل هغې ته ووايم چې زه نشم کولی چا ته پناه ورکړم، ما غوښتل ورته ووايم: راشه زما پر سينه دې خپل سره غمبوري کېرده، وگوره چې څومره توده ده، ما غوښتل چې په لمبو کې زما د سوځېدونکي زړه د تېرېدلو او کرپرو غېر واورې، که هغې غوښتلې چې زما وچې او سپرې شونډې ښکل کړي نو اجازه به مې نه وای ورکړې ځکه ما نه غوښتل چې په دردونو دا ککړې شونډې دې يوه بې اسرې پېريانې پېغله چې ښايسته هلکان يې خونېري ښکل کړي!

کاغذ ته مې وکتل، تياره وه نه ښکارېدلو، خو ما پرې قلم خوځولی و، لاسي څراغ مې روښانه کړ بيا مې ژر بېرته گل کړ، شپږ بيته غزل مې ليکلی و او پر نازکو تورو مې خپل درانه درانه غمونه بار کړي وو، زه رښتيا هم ظالم وم. مخ مې راواړاوه، غوښتل مې ويې پوښتم چې ايا ما ته يې پناه راوړې؟ څراغ مې روښانه کړ بيا مې ژر بېرته گل کړ خو هغه تللې وه، ښايي وروستی هيله يې هم نرېدلې وه او د کوم بيا بان په لټه د هيلو له ښاره وتلې وه، خو بيا مې څراغ روښانه نه کړ او ومې نه ليدل چې ايا پلونه يې همالته پاتې وو او که هغه هم ورسره تللي وو.

په لېرې فاصله کې د ودونو د يوه هوټل رنگه څراغونه ښکارېدل چې کله به گل شول او کله بل، دا د دوو زړونو د پيوند په خوښۍ کې نځيدل، زه هم تللم، که چېرې د نيولي سترگې نجلی پلونه همالته پاتې وي نو زما پلونه هم ورسره پاتې شوي وو، او که نه ما خپل پلونه يوازې پرېښي وو، ما احساسوله چې که په هېنداره کې وگورم نو د پوزې سر به مې لا هم تک سور شوی وي.

په دې شپه مې خوب الوتلی و، په ۱۰:۳۷ دقیقو چې په بستره غځیدلم نو زړه نازړه وم، له دې څو شپې وړاندې مې مور راغلې وه او کیسې یې راسره کولې نه مې غوښتل چې ولاړه شي، زړه مې ورته ویل چې ټوله شپه راسره کېنه، راته وغږېږه ځکه چې له تا پرته په ټوله نړۍ کې سکون نشته، ستا خبرې زما اروا ته ارامي وربښي خو هغې هم زما د زړه خبره نه وه اوریدلې. زه پوهېږم که زما د زړه غږ یې اوریدلی وای نو ټوله شپه به یې راسره په ویښه تېره کړې وای، په ویښتانو کې به یې راته مهربانه گوتې وهلی او خوږو کیسو به یې زما د غوږونو د سازونو پردې خوځولی چې اهتزاز به یې زما تر زړه رسېدلی.

فکر کوم د نیلي سترگو خاونده نجلی به هم هغه شپه خوب نه وي وړې، کیدای شي د هغې په کمڅو کې هم مور گوتې نه وي وهلي او همداسې ارمانجنه پاتې شوې وي، آه! دا ډېره جفاکاره دنیا ده، په یوه شپه کې د خوبونو دنگې دنگې مانه پر ځمکه رانسکورې کړي او سړی بې پناه پاتې شي، دا ظالمة دنیاګی نه پوهیږي چې دا مانه د زړه په وینو جوړې شوې وي او بیا پرې انسان د خپل زړه ټولې مراندې وتړي.

زما د زړه هوسۍ نن زما د خیالونو پر ډېره مېلمنه شوې وه، یو په بل پسې یې خپل تصویرونه زما سترگو ته نیول، په نړیو شونډو به یې موسکل او سپین غاښونه یې چې له جنتي ډېرو جوړ وو ښکاره کېدل، دې به د نړۍ تر ټولو ښکلې منظره جوړه کړه؛ غر، ځنګل، گورگورې، ابشار او گلونه ورته نن شپه هیڅ هم نه وو، هغې د تیارو پردې شلولې او زما تر سترگو یې ځان رارسولی و، ما ته یې ویلي وو چې زه یې هم یادېږم، راپسې خپه شوې ده او هر سهار چې د لمر خاته له نفل څخه سلام اړوي نو زه نه یم چې موسکي ورته وگورم، ما ته یې ویلي وو چې له ما پرته د کلي ټول تصویرونه ورته پیکه دي، راته ویلي یې وو چې د کلي ونې په لغږېدلو دي او د هدیرې جنډې هم نیمې نیمې خبرې شوې دي.

د هغې تور پروني نن شپه د مشكو خوشبویی شیندلې، تر ډېره یې کیسې راسره کولې خو ما ورو ورو احساسوله چې نا اشنا منگولې مې یو ځل بیا پر ستوني ټینګیري، سترګې مې پرانیستلې، هغه تللې وه هیڅ تصویر یې نه و پریښی، ساه مې نشوه اخیستلې، زړه مې په زوره زوره درزیدلو، راکېناستلم او کمپله مې لهرې وغورځوله، په غوږونو کې مې چنگ چنگ غبرونه تلل راتلل، فکر مې کاوه چې سترګې مې له کاسو بهر راوتلې دي، تیاره کوټه راته له بلاگانو ډکه ښکارېدله او داسې انګېرل کیده چې زما د وژلو لپاره ورو ورو رانیږدې کیږي، تیارو دښمني راسره اخیستې وه، ان د بلاگانو ویروونکې سترګې یې راته انځورولې، غوښتل مې کریږې گلې کړم خو غبر مې په ستوني کې نښتی و، پورته شوم او په تېریدلو گامونو ولاړم، د اوبو جک مې د مېز له سره چپه کړ، پر دېوال مې لاس وواهه او گروپ مې روښانه کړ، توخی مې پیل کړ او بېرته بې سپکه پر کټ کېناستم، جک پر یوه څنگ پروت و او اوبو یې د نامالوم مالت نقشه کارلې وه، گيله من شوم، ومې ژړل او اوبنکو مې پر بارځوگانو لارې وکړې. ډېره موده وروسته مې ژړلي وو، سلګی مې پورته شوې او خوله مې په دواړو لاسونو پټه کړې وه، پښې مې لږزیدلې، له بالښت څخه مې بد راغلي وو او نه مې غوښتل چې بیا هم سر پرې کېږم، ښه ساعت مې ژړلي وو او بیا غلی شوی وم، اوبنکې مې ورو ورو پر بارځوگانو وچیدلې، پورته شوم خو ځمکه راباندې گرځېدله، تشاب ته ولاړم او مخ ته مې څو لپې اوبه واچولې، په هېنداره کې مې ځان ته وکتل، پوه شوم چې که نور مې ژړلي وای نو له سترگو به مې د اوبنکو پر ځای وینې راڅڅېدلې وای، بېرته راغلم، کېناستم او پر تندي مې لاس کېښود سور راته وایسیدلو، یا خو به تبه وه او یا به هم د هغې د مینې اور و چې زما په سینه کې ژبغړاند و او زما د تندي تې یې سره کړې وه، اوږده ساعتونه په ناستې ناست وم، د دېوالي ګډې ټک ټک غبر راتللو خو فکر مې کاوه چې د هغې د ستنو پښې هم سستې شوې دي او په

ډېره خواږی توبونه وهې ځکه همداسې شپه وه او د سهار د راتللو خبر هېڅ نه و، چې په ما يې ښه لنگون تېر کړ نو د سهار خبره رابرسېره شوه، هغه شپه دومره کمزوری شوی وم چې د سهارني نسيم په يوه څپه غورځېدلې، له لېرې مې د يوه اذان غږ تر غوږ شو، ورو ورو اذانونه ډېر شول خو ما سر کرار پر بالښت ايښی و، نور نه يم پوه شوی او چې سترگې مې پرانيستې بيا هم د لمر وړانگو زما پر مخ لويې کولې، لمونځ مې قضا کړی و او بيا هم ډېرې سجدې پوروړی شوی وم. هغه ورځ په ښوونځي کې هلکانو راته ويل: نن دې سترگې ډېرې سرې دي، نه دې تندي رادېخوا کړه چې تبه خو دې نه ده؟

په کابل کې د غره په ډډه کې پورته تللی دېوال له لېرې د تورې ليکې په څېر ښکارېدلو، ځکه ټول غره په واورو کې پټ و خو يوازې د دېوال ډډې وې چې واورې نه وې ورختلې خو پر سر يې واورې ځکه پرته وې چې خلکو ته وښيي نور دا دېوال بډا شوی دی او د توپانونو مقابله نشي کولی، دېوال خاموش و او د مني د راتگ انتظار يې کاوه تر څو واورو ته وښيي چې لا هم د توپانونو مقابله کولی شي، ځکه سلگونه کلونه يې ان د تورو، تېرونو، غشو او نېزو په مخ کې تېر سپر کړی و، خو دا خبره هم ښکاره وه چې کله دېوال په مني کې توپانونو ته خپل تېر مخکې کړي نو واورې به لکه د نرگس گلونه مړې شوې وي او د خاورو لاندې به يې جسدونه اوبه اوبه شوي وي.

زما ليکلي غزلونه هم زيات شوي وو، زېره کوچنۍ کتابچه مې نيمه ترې ډکه کړې وه، په لاس کې به مې چې واخيستله دومره درنه نه وه، له دې څخه ما ته دا ښکاره شوه چې غزلونه زما په څېر ظالم نه دي، خپل دردونه يې پر کتابچه نه دي انبار کړي او لا يې هم په خپلو سرونو وړي، ډېر پخوا يوه شاعر چا ته ويلي وو چې غزلونه به تر ابده خپلې خوښۍ او غمونه همداسې په خپل سر ساتي.

زه به چې له كوره بهر وتلم نو وېرېدلې چې هسې نه نسكور شم، ما مې مور ته ويلي وو چې كله زه بهر ووځم او په كوڅه كې قدم وهم نو ما ته دې له كړكې گوري څكه هسې نه پښې مې سستې شي او ولوېرم، كه داسې وشول نو پخوا له دې چې خلك راباندې راټول شي دا دې خان راوړسوي او ما دې پورته كړي لكه څرنگه يې چې په كوچنيوالي كې زه له لويېدلو وروسته بېرته پورته كولم، ان ما نه غوښتل چې له مور پرته مې وروڼه هم رانېرې شي او ما پورته كړي، زه شرمېدل چې زه دې په كوڅه كې پرمخې لويېدلی وم. پردي خلك دې راباندې راټول شي او بيا له يو بل سره پسېسكي وكړي؛ د خلكو عادتونه ډېر خراب دي، ډول ډول خبرې كوي، څوك به وايي: دا ميرگي لري، خيرن بوټ يې پوزې ته ونيسي! بل به وايي چې نه نه: د دې معدې گيس نيولې دی، شا ته يې څو څپېرې ورکړې نو ښه به شي، بل به وايي: چې كمزوری شوی دی، په سر او مخ يې اوبه تويې كړئ! بل به يو څه وايي او بل هم بل څه. بهر به چې ووتلم نو دومره لاره به تللم چې د مور له سترگو پناه نشم او بيا به بېرته راگرځېدلې خو د مور د نظر تكيه دومره زوروره وه چې هره ورځ په دې دومره تگ او راتگ كې يوه ورځ هم نسكور نشوم.

ډاكتران هم خراب عادتونه لري، هغوی هم ډېرې خبرې كوي خو د يوه خبره يې هم بل ته ورته نه وي، د دوی خويونه هم د عامو خلكو غوندې بد دي... پلار مې په دې څو مياشتو كې څو ډاكترانو ته بيولې وم او څو ډوله دواگانې مې خوړلې وې، زه پوهېدل چې زما درمل چېرې دي خو دا خبره مې له خولې نشوه وتلې، زما مخ زېړ شوی و، داسې لكه چې د هغې د زېړ حسن انعكاس پكې راڅرگند شوی وي، داسې لكه چې زموږ روحاني تړاو دومره ډېر شوی و چې ان د رنگ اثر يې هم زما په څېره كې ظاهر شوی و، كه زه هغه وخت د اروا پر تناسخ او وحدت الوجود باندې پوهيدلی ښايي همدې ته عقيدتمن شوی واى، ښايي

دين مې خراب شوی وای خو د خدای فضل و چې خپل دين او مذهب مې ساتلی و.

نن مې کلک هوډ کړی و چې دومره مزل به کوم تر څو د مور له سترگو پناه شم، خو کله مې چې د بوتانو مزي تړل نو مور ته مې وویل: که له سترگو دې پناه شم نو د زړه په سترگو راته گوره، که د زړه له نظره دې پناه کړم نو داسې وگڼه چې هماغه شېبه نسکور یم! مور مې زما له تندي توده مچکه واخیسته او پر خدای یې وسپارلم. د غزلو زېره کتابچه مې هم راسره اخیستې وه، چا راته ویلي وو چې نن په یوه زېره ودانی کې مشاعره ده، ما کوبښښ کاوه چې ځواکمن شم، نن مې اجازه نه ورکوله چې نا اشنا منگولې مې پر ستوني ټینګې شي، سړک په واوره سپین پوښلی و خو د موټرو ټایرونو دوې تورې لیکې پکې ایستلي وې، زه یې پر ژۍ روان وم او له هر گام سره مې واورو خرپ خرپ کول، سوړ باد مې لا هم پر بارځوگانو لگیدلو، زما د سینې له اور څخه راختونکې تاو مې نن په خپلو سترگو لیدلو.

دا ځل مې نا اشنا مخاطب د ورځې خیال ته راغلی و او راته ویل یې: اوس نسکورېږې... اوس نسکورېږې!

ما ورته وویل: تر څو مې چې د ټولو شاعرانو په مخکې د خپلې غټ سترګې هوسی په یاد کې لیکلې غزل نه وي زمزمه کړی دومره به اجازه ورته کړم چې نسکور شم!

ناڅاپه به یې بیا راته وویل: اخ، د مور له سترگو پناه شوې!

ما ورته ویل: هغه راته نن د زړه په سترگو گوري، زه یې احساسوم!

بیا یې راته وویل: لېونی! یو پلاستيکي بوتل اوبه خو درسره واخله، که نسکوریدلو ته نږدې شوې نو څو غوړپه څښه!

دې خبرې يې زه تېر ايستلی وم، څلوېښت پنځوس گامه مخکې د خوراکې پلورنځي ته ورتاو شوم چې دوکاندار هلک يې د گاز ډبه بله کړې وه او وار په وار يې خپل کنگل شوي لاسونه ورته تاوول، اوبه مې ترې وغوښتلې، ښکته پورته يې وکتلم:

- په دې ژمې کې اوبه څښې؟

- هو!

موسکي شو، زه پوه شوم چې په زړه کې يې راپورې وخنډل، ومې ويل:

- معده مې درد کوي

- اوه، الله دې شفا درکړي!

- مننه

اوبه يې راکړې، پنځلس افغانی مې ورکړې او بېرته روان شوم، څومره عجب خلک دي، په هر څه کې کار لري او په اسانه تېرايستل کيږي، زه پوهيدم چې د دوکاندارانو عادتونه هم خراب شوي دي.

په نېردي تمځای کې د موټر په تمه شوم، تور موټر چې د گونگت په څېر ښکارېدلو ودریدلو، ورپورته شوم، روان شو، بيا ودرید او دوه کسه راوختل، بيا روان شو، بيا ودریدلو او يو کس راوخت، څو ځله ودریدلو او روان شو، گونگت دومره دروند شو چې کله به موټروان پښه پرې ټينگه کړه نو پغ پغ غبرونه به ترې ختل، خو يو ځل بيا هم ودریدلو، ټولو شور جوړ کړ:

- نور ځای نشته! دا چېرته ځايوې! لږ شرم وکړه! مسلماني نشته!

ما غلي يو خوا بل خوا کتل، کلیندر غبر کړ: کرایه مو راکړئ!

لس افغانی مې ورته ونيولې، زه پوه شوم چې موټروان ته پر سرک هر ولاړ سړی یوازې لس افغانی ښکاري او د هر مساپر ارزښت ورته له لسو افغانیو نه دی پورته، ان د موټروانانو عادتونه هم خراب شوي وو.

ښايي زه ډېره موده وروسته چېرته لېرې روان وم، ځکه راته هر څوک خراب ښکارېدل، په ۱۰:۳۷ دقیقو د زېرې ودانۍ مخکې ښکته شوم، پورته مې وکتل اسمان نیلي و.

ورنوتلم، شاعران کتار کتار ناست وو، داسې احساس مې کاوه لکه د صوفیانو خانقاه ته چې ننوتلی وم، دلته د زیاترو رنگونه زېر وو خو خبرې یې خندانې وې، د ځینو کورنۍ اوږدې وې او د ځینو زړې خو زیاترو یې د سر ویښتان غوړ کړي وو او په یوه بل لور یې اړولي وو، خو د اوبو بوتل یوازې زما په لاس کې و، په مخکني کتار کې یې تر ټولو لوی شاعر ناست و، اوږده بریره یې وه، د هغې نوم مې اوریدلی و او چې ورته ومې کتل نو د خانقا د پیر په څېر و، ښه و چې هغه وخت پر تصوف نه پوهېدل.

زه غلی په یوه گوښه کې کېناستلم، نا اشنا مخاطب بیا غږ کړ: هسې نه چې د شعر ویلو پر مهال نسکور شې!

ومې ویل: د اوبو بوتل هلته هم راسره وړم!

د یوه یوه شاعر له کورنیو شریډلي کاغذونه راوتل او پر هغې د لیکل شوو غزلونو انگازې له شاوخوا دېوالونو سره لگیدلې، د لاسونو پر کېدلو توده مینه خپروله، احساس مې کړه چې وښکي مې غوړیږي او پر شونډو مې موسکا خوریږي.

زما وار رارسېدلی و، زړه مې ټوپونه وکړل او پښې مې لږزیدلې، د وینا د میز مخې ته ودریدلم، د اوبو بوتل مې همالته کښود، د هغې په یاد کې لیکل شوی غزل راته یاد و، ما وې هسې نه نسکور شم، فکر مې کاوه هر څه لږزیږي او زما د لویدلو کوښښ کوي خو سترگې مې پټې کړې، د لومړي ځل لپاره مې له ستوني چیغه ووتله، د غزل تورو ترنم کړ، زیر و بم شو، ما وې چې رباب راسره غږیږي، په غوږونو کې مې د طبلي غږ کړنگا کوله، ما وې چې له غږ سره مې مرغان هم نغمې غږوي.

يو وخت مې سوچ شو چې غزل پای ته رسېدلی دی، د لاسونو پر کا مې تر غوړونو شوه، سترگې مې پرانیستلې، د پیر او مریدانو پر بارځوگانو اوښکې راڅڅیدلې وې او د زړونو له تله یې لاسونه پرکول، نن بیا هم زما سترگې شومې وې، ان دوه څاڅکي اوښکې یې هم نه وې پرېښې چې لږ تر لږه د ښو په سر مې ودرېږي، ما ټول دردولي وو، ما ښه نه وو کړي، ما خپل درد ټولو ته ورکړی و، دا ښه کار نه و، د شاعرانو پیر راپورته شو، زه یې ټینگ په غېږ کې ونیولم، د هغې د مینې تاوده مې احساس کړل.

دا ځل بیا هم ټولو ډېرې پوښتنې کولې:
- واه! دا څومره ښه غزل دې لیکلی و!

بل ویل:

- ته دا دومره موده ولې نه راتللې، ته چېرې وې؟

بل ویل:

- ستاسو نوم ما نه دی اوریدلی، له یاده مې ووت، نوم مو څه و؟

بل ویل:

- آها! څومره ښه، د شعرونو کتابچه دې هم درسره راوړې ده!

بل ویل:

- دومره ژور اغېز یې راباندې وکړ چې غوښتل مې کړېږې کړم!

بل ویل:

- دا غزل دې څنگه لیکلی و؟ کاشکې زه هم داسې غزل ولیکلی شم!

بل ویل:

- ته ادبیات لولې؟

هر یوه ته مې د شونډو په سرونو ځوابونه ورکول، نا اشنا مخاطب ویل: شاعران

باید دومره پوښتنې ونه کړي!

ما ورته وويل: دوی له ما سره مينه کوي، ته تر ټولو هم زياتې خبرې کوي!
خو يوازې ما نه غوښتل خبرې وکړم، ما د زړه له تله خپل درد بيان کړی و، نن مې
د ارامۍ احساس کاوه، غوښتل مې چې دوی مې يوازې پرېږدي او مودې وروسته
له دې سکون څخه خوند واخلم.

مشاعره پای ته رسېدلې وه او ما د کور په لور گامونه اخيستل، په لاس کې مې د
اوبو بوتل همداسې ډک پاتې و، له خولې مې لا هم تاو ختلو او ما لا هم
احساسوله چې مور مې د کړکې خواته ناسته ده او د زړه په نظر راته گوري، ما
فکر کاوه چې پر سر مې د خدای لاس دی ځکه مور مې په خدای سپارلی وم.
نن مې ځان نېکمرغه احساس کړی و، نن پر لاره زما د بوټانو او د تکو سپينو
لارويو پېغلو بوټانو يو ډول خرپ خرپ کول.

له يوه کاله ډېره موده وتلې وه، د کابل سره لمر به تندي سوځاوه خو چې کله به
سيوري ته کېناستلې نو بيا به دومره گرمي نه وه، زما د خپل کلي نمجنه گرمه هوا
نه وه هېره شوې، که لمر ته به هم گرځېدلو نو نرمه او نمجنه گرمي به وه او که د
سنځلو سيوري ته به مو کټونه واچول هم نو هماغه ډول نمجنه گرمي به وه، د
صحرا گرم باد به د خوړ له سرو تيرو سره سينه جنگولې وه او ترې راتېر شوی به
و، بيا به يې زموږ ماشوم مخونه ښکلول، لومړی به گرم لگيدلو خو چې د تېر پر
خولو لمدې جامې به يې لمس کړې نو وجود به يې نسبتا سوړ کړ، ځکه خو به
زموږ د کلي سپين ږيرو ويل چې پخوا به خلکو په اوږي کې گرمې شړي
اغوستلې او دپاسه به يې کمربند نه ورباندې تړلو، نو کله به چې خولې شول بيا به
يې پر وجود د صحرا تود باد ولگيدلو او د ساړه احساس به يې کاوه.

سبا روژه وه او ماښام د جومات په ملا پسې تل جوخت دریدونکي سپین ږيري چې په خوله کې یې یو غاښ هم نه و وویل: بیګا ته به تراوې کوو، قاري صاحب مو راغلی دی، په لسو ورځو کې ختم کوي، ډېر پیاوړی دی!

زموږ په کلي کې غټې تراوې نه کېدلې، ملا صاحب به چې ویل یې د ملایې سبق په نیمايي کې ترې پاتې شوی دی نو ځکه خو یې وړې تراوې راته کولې، ده به درې درې لنډ آیتونه په هر رکات کې لوستل او داسې سپیله به یې وهلو چې توبه، ځینې سپین ږيري به نشول پسې رسیدای، هغوی بیوزلان به لاسم ولاړ نه وو چې دی به د دویم رکات رکوع ته تپت شو. خو ما به د قوم د جامع جومات په لاسپکر کې له لهرې د قران تلاوت اوریدلو، یو ماسخوتن مې له تره څخه چې د وړو تراوو په لوري روان وو پوښتلي وو: دا تلاوت خو تر نیمې شپې نه خلاصیږي، دا ولې؟

ده راته ویلي وو: دا غټې تراوې دي!

ما غوښتل یو ځل په غټو تراوو کې هم ودرېرم او له لهرې راتلونکي د تلاوت کوونکي خوږ غږ له نېردې واورم.

نن ماښام خوښ وم، ځکه زه به په غټو تراوو کې دریدلی او ان تر نیمې شپې به مې د قران ښایسته تلاوت اوریدلی.

قاري صاحب الله اکبر وویل او موږ هم ژر ژر لاسونه غوږونو ته واچول، ښایسته تلاوت پیل شو، جومات له سره تر بره ډک و، د قراني کلماتو زیر او بم د جومات په لړ او بر کې خوریدل او ما خوند اخیستلو.

تلاوت ډېر اوږد شوی و، پښې مې ورو ورو سستې شوې، په یوه او بله شوم، تندي مې خولې کېدلو او وار په وار مې په ورغوي پاکولو، نا اشنا منګولې مې بیا پر ستوني ټینګیدلې، ډېرې بې شرمه وې ان د خدای له کلام څخه یې هم سترګې نه

شرمېدې، د جومات سپينو روښانه گروپونو مې سترگې برېښولې وې، فکر مې کاوه چې ښکېرم...

له قاري سره دې خدای ښه وکړي الله اکبر يې وويل، رکوع ته ښکته شوو، خمکه راباندې وڅرخيدله، په سجده کې مې ورو ورو احساس کړه چې نا اشنا منگولې مې له ستوني لهرې کيږي، خو دوهم رکات هم همدومره اوږد پاتې و. قاري صاحب بيا د مريو په تارونو د قران مړې پيلې، دا هار چې سر ته رسېدلې نو زما د زړه تنکي تارونه به ورسره شلېدلې وای، نا اشنا منگولو مې بې درېغه مړۍ خپه کولې، ښه پوهېدلې چې رنگ مې ورو ورو زېږيږي، په پښو کې مې سپک نه و پاتې، زړه مې بيا هم د ترهيدلې مرغۍ غوندې د سينې له پنجرې سره وزرونه جنگول.

شرمېدلې او نه مې غوښتل چې د لمونځ کوونکو د کتارونو مخکې دې پرمخې راپنځ شم، خلکو خدای ته د عاجزۍ تپت سرونه نيولي وو او آرام ولاړ وو، ما مخ راوگرځاوه، لاسونو ته مې غيبي ځواک راغی، صفونه مې څېرې کړل، پښې مې رپرديدلې او تېريدلې شاته ووتلې، ما وې چې گویا زړه مې تر خولې راووت، په زوره زوره مې سا اخيستله، د جومات د دروازې پر چوکاټ مې لاسونه تکیه کړل، لږه شېبه کېناستلې، داسې لکه په غشو تپي غازي چې بې دمه سوټ بوټ کيني، په پښو کې مې لږه دمه راوغوړيدله، بېرته پورته شوم او په لږزېدلو گامونو د کور په لور روان شوم، د جومات د دروازې د سر له روښانه گروپ څخه ورو ورو لهرې کېدلې، کوڅه تیاره وه او هيڅ موټر هم نه ښکارېدلو، د تلاوت غږ هم تبدلېد او زه په پوړيو پورته ختلې.

د هغې ورځې سهار يو څه زړه وړونکې و، بيگانۍ باران وريدلې و او کابل زمونږ د پرځه وهلي کلي په څېر ښکارېدلو؛ په کلي کې به چې سهار مهال زمونږ د کلي

هغه سپين ږيري چې مور ټولو بابا باله، په شنه خړه کې اذان کاوه نو زما د غوږونو پر دې به يې مهترې کړې، سترگې به يې وزنگولې، سوږ او خوږ نم به مې سپر مو حس کړ، بانه به مې چې نيمکښ کړل نو د ستورو سپينې شغلې به دومره اوږدې شوې وې چې زما پر مخ به يې پستې گوتې ايښې وې، خو چې کله به مې پوره سترگې پرانيستلې نو د سترگو په رپ کې به بېرته تر اسمانه وتښتيدلې. اسمان ډېر بختور و، دومره ډېر ځلانده غمي به يې هره شپه په خپله لمن کې تيت کړل، ما به چې کتل نو لويشت تش ځای به هم پکې نه و، که کله به مې غوښتل چې لويشت ځای پکې پيدا کړم نو لويشت به مې اسمان ته برابره کړه خو نيم اسمان به يې ونيولو، د حيرانتيا خبره وه او زه به وازه خوله پاتې شوم، آه ماشومتوبه!

سهار مهال به چې زموږ په جومات کې بابا اذان وکړ او يوازې همده به لمونځ پکې کاوه، نور زياتره کليوال به لمر خاته ته نږدې له خوبه پورته کېدل، ژر ژر به يې اود سونه وکړل او د چرگانو د ټونگو وهلو غوندې لمنځونه به يې کول. زه به په کټ کې راکېناستم او چې په برستن به مې لاس ووهلو نو لمد به وه، زما مخ به هم نمجن و، مخامخ به زموږ په کور کې د زردالانو، ميو او الوچو ونې همداسې ويدې وې او تورې به ښکارېدلې، خدای شته کله کله به مې به تياره کې وېره ترې کېدله ځکه له ځانه به يې رنگارنگ ويروونکي څېرې راته انځورولې او زما زړه به وېوگنيدلو، ان د هغوی د کور د ونو سرونه به هم زموږ له کوره ښکارېدل، وېرولم به يې، هغو به راته د ويروونکي دېو څېره انځوروله، د ونو څومره خوندوره لوبه وه! دوی به ويدې وې خو بيا به يې هم زما له ماشوم احساس سره لوبې کولې، زه ښه پوهېدل چې دوی ته هم اسمان ټوله شپه اوبه ورشيندلي دي او ساړه يې شوی دی ځکه کله به چې رڼا شوه او زه به ورغلم نو له پانو به يې پرڅه څڅيدله، خو وښو به خپل سرونه زما په پښو پورې مښل او پلاستيکي چېرکې به مې ښويې شوې چې دا به زما نه خوښيدل.

بېگا اوږده شپه تېره شوې وه، بيا هم سهار ته نېردي ویده شوی وم او د لمرڅاته ننداره هم راڅخه تېره شوې وه، پلار مې واسکت اغوستی و او زما په تمه و چې سهارنی وخورم او روغتون ته مې بوزي. عجیبه وه، په دومره غټ ځان به مې چې مور او یا پلار تر څنگ نه وو نو له رمې د پاتې شوي ترهیدلي سپین وري په څېر به وم، ان له خپل سیوري هم وېرېدلېم، خو چې دوی به مې تر څنگ وو نو زړه به مې ډاډه و او په مزه مزه به درزېدلو، تل مې دعا کوله چې خدای تعالی جل جلاله دې دوی زما له سره نه کموي، له پلار سره به چې بیرون ووتلم نو هر گام به مې ترانې غږولې، روغتون د غره په ډډه کې و، پخوا مې اوریدلي وو چې په کابل کې د علي آباد په نوم د لیونیانو د ساتلو لپاره روغتون شته، ما به وې چې لیونیان هم ښه پیغمه دي، له دنیا او مافیه څخه ناخبره په خوندونو کې ډوب ژوند یې دی، د شاعر هغه مسره به راپه زړه کېدله چې وايي: خپل ځان لیونی کړه چې دې نور خلک غمخور شي!

زه څه پوهېدلېم چې د لیوني دنیا له څومره توپانونو ډکه وي، د لیوني خیالونه هومره سرگردانه وي لکه څومره چې هغه په کوڅو او سړکونو کې سرگردانه گرځي.. زموږ د کلي یوه لیوني به ما ته ویل: ته ډېر ښه سړی یې، ته مې نه په عذابوې! دا نور ډېرې خبرې کوي، نارې وهي، راپورې خاندې، ته راته ووايه زه به ښه شم؟

ما به ورته وې: ته خو اوس هم ښه یې، نور هم ښه کیرې!
هغه مهال زه رښتیا هم هوښیار وم چې یوه لیوني ته مې داسې ویلي وو.
زما پر لیونیانو لا هم زړه سوځیدلو، نه پوهیدم چې زه لیونی شوی وم که څه بلا؟
خو ډاکټرانو تر اوسه نه وو راته ویلي چې لیونی یې، زما پلار هم راته ویلي وو چې روغ یې، یوازې ارام دې تللی دی! پلار مې ډېر هوښیار و.

د غره په ډډه کې روغتون ته ولاړو، زه هغه وخت نه پوهېدل چې دا هماغه د علي آباد روغتون دی کوم چې ليونيان پکې ساتل کېدل خو دا ټول کنډوالي و، ويل کېدل چې دلته مستو ليونيانو جگړې کړې وې او روغتون يې وران کړی و نو اوس ټول ليونيان پر سرکونو سرگردان گرځېدل، هغه ورځ ما پوښتنه کړې وه، په دې روغتون کې څه شی پېښ شوي وو؟

يو چا راته ويلي وو: ان دلته څو تنه ډاکټران هم وژل شوي وو...

خو هغه دوې کوټې او کوچنۍ انگرېزې نوې ابادي چې دلته شوې وه لا هم ډاکټران پکې کېناستل او ليونيان يې کتل، هغه ورځ مې هلته کوم داسې ليونی ونه ليدلو چې يا کريرې وکړي، يا يې جامې خيږنې وي او يا هم په زنځيرونو تړلی وي، خو هغه سپين ږيري مې لا هم په ياد دی چې په ځمکه کرخت پروت و او نه شو خوځېدلی، درې زامن يې وارخطا پر چاپېر ناست وو او د نوبت په تمه وو. موږ هم په نوبت ناست وو، پلار او ورور هم راسره وو، دومره مزه يې کوله لکه چې ټوله دنيا راسره وي، په هغه ورځ پوه شوم چې زما د ترهيدلې هوسۍ غټو سترگو او سرو بارځوگانو زه په ځان اخته کړی وم، داسې چې کله کله به د درد څړيکو زما په تصور کې د هغې تصوير ت کړ، هغه ورځ په زړه کې گيله من شوم ما وې چې د هغې مينې د ليونيانو تر کاله راورسولم، که څه هم هغه ليونی نه وه خو بيا يې هم په لټه تر دې ځايه رارسېدلی وم، فکر کوم اشتباه مې وکړه، بښنه غواړم! هغه رښتيا هم ليونی وه، هغه سارانی وه ځکه خو ما ترهيدلې هوسۍ بلله خو دا ادرس رښتيا هم غلط و چې زه يې په لټه کې دلته رارسېدلی وم.

زموږ نوبت هم رارسېدلی و، ډاکټر چې سپينه چپنه يې اغوستې وه، ډبل او خندان ځوان و زما زېر مخ ته يې وکتل، خو افسوس چې هغه شاعر نه و، زما په وريځو يې گوته کېښوده او پورته يې کش کړه، يوه سترگه مې تېغه شوه، بيا يې د سترگې

لاندې گوته راته کيښوده، لاندې يې کش کړه او بيا مې هم سترگه تېغه شوه، ويې ويل: ژبه وباسه!

ما ويل: TTTTTTTTTT

په تتر څرېدونکي څيز چې خلک يې دورين بولي پورتنۍ دوه خواوې يې په خپلو غوږونو کې نېاسلې او وروستۍ گرده خوا يې زما په تتر کېښوده، زړه مې درب درب کول، بيا يې وويل: ملا راواړوه!

يو ځل بيا يې دورين په ملا راته کيښود، ويې ويل: ژوره سا اخله! ما هم سينه ښه وپرسوله او بېرته مې خوشې کړه، فکر کوم هوا مې په سينه کې اور لا ژېغړاند کړ، دا ځل يې تاو زما تر خولې نه راوتلو، خو په دې ښه ډاډه وم چې ډاکټر يې دلمبو شور اوريدلی و، په دې هم پوهېدل چې دی يې په دوانه پوهيري ځکه ما ليدل چې خپله بې وسي يې پر کاغذ باندې د څو پاکته گوليو په ليکلو کې پتوله.

پلار مې پر ډاکټر باور کړی و او دا اميد يې په سترگو کې له ورايه ځلېدلو چې له دې څو پاکته گوليو سره به ښه شم، ډاکټر هم راته ويلي وو: ښه کېږي! له کتنخي راووتلو، ځمکه لمده وه خو خټې مو پر خپليو پورې ځکه نه وې نښتې چې ځمکه خټې نه وه، يو ليونی چې ډاکټر هغې ته هم زما په څېر په کاغذ باندې ليکل کړي وو او په لاس کې ورسره و گوبښی تشی روان و، گامونه يې هم تېرېدلي وو، په لنډه بريښه کې يې له تورو سپين وينښته ډېر و، ډنگر سړی و، زه پوه شوم چې د ده پلار مې دی او مور يې هم نشته ځکه خو بې تکيې روان و، ما ته يې وويل: لاس مې ونيسه!

ما غوښتل لاس يې ونيسم خو زما لاس هم بل چا نيولی و، بيا هم يو چا پناه راوړې وه خو زما محل بيا هم ږنگ و او د هيچا د پناه وړ نه و، ليونی ويل: زما کور په

دارالامان کې دی! یوه د ټکسي والا ته یې غږ کړ: زما کور په دارالامان کې دی
ما هلته بوځه!

د ټکسي موټروان یوازې په بې رحمه سترگو ورته وکتل او ترې تېر شو، زه له اوله
پوهېدلې چې د موټروانانو عادتونه خراب شوي دي، خو دا سړی لا په دې نه و
پوهېدلی، ښايي چې کله دی روغ و هغه مهال د موټروانانو عادتونه هم ښه وي نو
ځکه یې نن باور پرې کړی و، دا سړی مې هماغه څو شېبې لیدلې و خو بیا مې
په شپه کې د نیلي سترگې نجلۍ د پلونو په څېر ونه لیدلو.

انسانان ډېر ژر تېر ایستل کيږي، دوی تر ټولو زیات ځانونه تېرباسي ځکه چې
ډېر ظاهر بین دي، په تاریخ کې ډېر کم انسانان پیدا شوي دي چې عمیق بصیرت
لري او نظر یې باطن ته هم لاره پیدا کوي. څو پېړۍ پخوا باطنیانو هم هسې د
باطنیت دعوه کوله خو دوی تر ټولو ډېر ظاهر بین وو او هیڅکله یې هم د متونو
ریښتیني باطني ماناوې نه دي پیدا کړي، صوفیان هم رموز کاروي او فکر کوي
چې باطن ته یې بصیرت رسیږي خو دوی هم ځانونه تېرباسي، د یار د ښایستو
سترگو پر ځای د نرګس کلمه ویل نشي کولی انسان له ظاهر بیني څخه خلاص
کړي، خو که نرګس ته ووايو چې لږ لږ د یار سترگو ته ورته دی نو بیا ښايي د
عمیق بصیرت په لوري یو یو گام واخیستل شي...

سپین ږيري په ځانګړي ډول فکر کوي چې ډېر هوښیار دي، د پخوانیو تجربو په
اړه غږیږي او کله چې کوم نصیحت کوي نو د ږيري په ویښتانو کې هم ګوتې
وهي، کله چې څوک څو سجدې پوروړی شوی وي او په جومات کې یې د
مانېام له لمانځه وروسته بېرته پور پرې کوي نو سپین ږيري وايي: دا ډېر ښه ځوان
دی، بزرګ دی، د خدای دوست دی، ته ورته وګوره داسې نفلونه کوي!

نړۍ خو همدې ظاهر بينو ښه کړه، هغه ورځ يې زما د ماشومتوب ملگری وېشلی و، يوه تن چې برکه درېشي يې اغوستې او تور ټوپک يې تر غاړې وراڼه ويلي وو: د دوو دنگو غرو پر سرونو دوو ډلو انسانانو له تورو تيرو مورچې جوړې کړې وې، دوی زموږ په لور ډزې کولې او موږ د دوی په لور خو هغه زموږ ملگری و!

يوه سوې مرمۍ راغلې وه او د دوو سترگو تر منځ په تندي يې لگېدلې وه، د کوپړۍ تر شا يې وتلې وه او ماغزه يې ورته شيندلې وو، پر شا لويديلی و نو ځکه يې ډېرې وينې د کوپړۍ له شا څخه تللې وې خو تندي يې هم په څو څاڅکو وينو ککړ و.

د برگې درېشي او تور ټوپک خاوند ويل: دوی ډېر ظالمان وو، پر موږ يې درنې مرمۍ وروولې!

زه هغه وخت پوهيدلی وم چې د غرونو په سر په مورچو کې ناستې دواړه ډلې ظاهريني وې، دوی د خپلو ظاهري افکارو د لمانځنې په دود په ټوپکو سوې ډزې کولې، خدايزده دوی به پوهيدل او کنه خو زما ملگری چې په کوچنۍ زېږه مرمۍ لگيدلی و نو فکر يې هم له منځه تللی و، داسې ښکارېدلو لکه چې ویده وي، ظاهرا دی هم ارام ښکارېدلو، زه کله هم تندي ته په زېږه گولی نه وم لگيدلی نو ځکه مې د هغه احساس نشو درک کولی، لکه څرنگه مې چې پخوا د ليونيانو احساس نه شو درک کولی.

هغه وخت به زما د جورابو پوندي ژر خبرې کېدلې او يا هم ښايي ما ته داسې ښکارېدله ځکه هر کال مې پروسېرنۍ جورابې اغوستلې، اوس هم چې د چا د جورابو خبرې پوندي ووينم نو هغه وختونه راپه زړه کېږي.

زما د کوچنيوالي ملگری چې په کلي کې هيچا هم غېږې نشوې ورسره نيولی، دا ځل يې له پښو دومره سيک ختلی و چې څلورو تنو په اوږو راوړ، دنيا څومره کم

عقله شوې ده، هغه يې د لرگي په يوه صندوق کې بندي کړی و، زه پوهېدلې چې د هغه د پښو سپک ختلی دی او نور هيچېرې هم نشي تللی خو خدايزده دوی ولې دومره وېرېدل؟ هغه يې په ۱۰:۳۷ دقيقو د کور په وره ننويستلو، مور يې کړيکې کړې او ويل يې: زويه شهادت دې مبارک شه!

خويندو يې ساندې ويلې او له دې سره د کلي ټولو ښځو هم کړيکې او نارې جوړې کړې، دې کړيکې يې په سرونو کې دومره زورور توپانونه جوړ کړي وو چې د سترگو له سمندرونو څخه يې څپې د ټولو د ښو له غاړو را اوښتلې او د بارځوگانو پر زېرو او سرو غونډيو ختلې.

د ژړا سيالي پيل شوې وه، لکه برگ اتن د کلي ځوانان هم پرې ورگډ شوي وو او د ساندو له لمبو يې د اسمان وريځې تښتيدلې.

زه ردې سترگې حيران ولاړ وم، زما د ماشومتوب ملگری به له نن ورځې وروسته نور هيچا هم په کلي کې نه وای ليدلی، د شور او زور په دې لالهانده ميدان کې لا وختي نا اشنا منگولې زما د زړه تر کوډلې رارسېدلې وې، شېبه په شېبه يې په نازک زړه زور راته کاوه، په سر کې مې اورنی توپان را الوتی و، که هغه مهال کوم نجومی زما تر څنگ ولاړ وای نو زما په حال به نه وای پوهيدلی، کيدای شي چې هغې هم بغارې وهلاي، خو که چېرې هلته کوم شاعر ولاړ وای نو اعتراف به يې کړی وای چې زما په سر کې الوتی توپان هلته د کړيکو وهونکو ټولو خلکو څخه ويروونکی و، شاعران هم تل مبالغه کوي نو ځکه خو ما هم له شاعر سره دا خبره نه منله ځکه چې هغه ورځ زما د ماشومتوب د ملگري د مور په سر کې الوتی توپان له ما څخه هم ويروونکی او ويجاړوونکی و.

هغه صندوق چې زما د ماشومتوب ملگری يې پکې بندي کړی و په درې رنگه بيرغ پوښلی و، په سر يې ورباندې توره پرده غوړولې وه چې د کعبې د پردې په څېر يې د قران آيتونه پرې ليکلي وو.

زما په سر کې د الوتي توپان اورنيو خپو غوښتل چې زما لاندني بانه وسوځوي. د کنگل غونډې ويلې شي، اوبه شي او د بارخوگانو په خړو غونډيو مې وخيروي خو زما د شومو سترگو بندونه دومره پاخه شوي وو چې د هيڅ توپان او سيلاو خپې پرې نشوې را اوښتي. حيرانوونکې وه، نن چې بايد ما ژړلي وای نه مې شول ژړلی، نا اشنا منگولې مې دومره پر زړه ټينگې شوې وې چې ويې لږزولم او شا ته مې دوه درې گامه واخيستل نو ځکه خو د شا پر تخته نسکور هم نشوم...

هغه ورځ زه پوهېدلم چې زما د ماشومتوب د ملگري د کور له نيلي دروازې سره ولاړې د مرگ ملايکې پر ما زړه سوځيدلې و، زه پوهېدلم چې هغې نا اشنا ظالمې منگولې ليدلې وې چې زما پر زړه يې زور کاوه، هغې زما دا حال هم ليدلی و چې نږدې وه د زړه وينې په خوله واچوم خو د سترگو اوبسکې مې زما د ماشومتوب ملگري په خبر د نا اشنا لرگيو په صندوق کې بندې وې.

د ماتم په هغه ځنگل کې زما ترهيدلې هوسۍ هم هيڅ نه ليدل کېدله، ښايي د هغې په ليدلو د نا اشنا ظالمو منگولو زمري وېرېدلې وای، لږزيدلې وای او شاته يې دوه درې گامه اخيستي وای.

هغه ورځ زه هديرې ته تللی وم، له ختيځه را الوتي باد يې جنډې په زوره زوره لږزولې، يا يې هم ښايي خپل نوي مېلمه ته محفل جوړ کړی و او په ميدان کې يې له يوې بلې سره د نڅا سيالي کوله، زما د کوچنيوالي ملگری يې په هماغه صندوق کې بندي په مريستانه کې کېښود، د برگو دريشيو خاوندانو چې دی يې په هماغه صندوق کې راوړی و ښايي فکر کاوه چې نور به هغه هيڅکله هم له هغه صندوق څخه راونه وځي خو زه پوهېدلم چې نن شپه به ملايکې زرین تېرونه راوړي او هغه صندوق به مات کړي، سپينې حورې به راشي او د سرو شرابو جام به زما د ملگري پر شونډو کيږدي، دی به يې غږک غږک وڅښي او د سر له شاتني پرهر څخه به يې ونه وځي، د کلي ځوانانو چټک چټک بېلونه جگ نېټ

کول او چغ چغ غبرونه يې ختل، مريستانه ته درنې خاورې توييدلې خو هغو خاورو چې نه يې غوښتل په مريستانه کې بندي شي د باد غبرې ته يې ځانونه ورکول او هغې هم د کعبې په لوري تښتولې.

زه داسې ولاړ وم لکه د هديرې د جنډو لکړه خو په سر مې هيڅ جنډه هم نه وه. له ختيځه را الوتي باد زه نشوم خوځولی، ځينو کسانو راته په حيراني کتل، ما د هغو ځوانانو څر مخونه ليدل چې د مريستانه تښتيدونکې خاورې پرې نښتې وې، زما په سر کې د الوتي توپان اورنۍ څپې اوبه شوې وې، د ښو له دېوالونو سره جنگيدلې خو په سينه کې يې د ننه لورې ته لاره کړې وه.

خلک تللي وو، زه ولاړ وم او زما د ماشومتوب د ملگري ورور چې په ډنگر مخ کې يې هډوکي له ورايه ښکارېدل د هغه پر مريستانه نيولي جنډه ولگوله، جنډې د غرنۍ کوترې غونډې وزرونه خلاص کړل، رپ رپ غاړه يې پيل کړه، او کوښښ يې کاوه چې د کعبې په لورې ولاړه شي خو لکه په لومه کې نښتې مرغۍ يې پښې په لکړه پورې گڼدل شوې وې.

هغه ورځ زما پام شو چې نور نشم ژړلی، د ژړا پانگه مې تمامه شوې وه او دا ځل زه له اوبښکو بېوزله شوی وم چې بيا مې تر ننه ونه شول ژړلی، زه د داسې چا په لټه کې يم چې څو اوبښکې په پور راکړي.

کلي ته به تللم خو په سترگو کې مې دومره قوت نه و پاتې چې زما د ترهيدلې غټ سترگې هوسۍ مخ ته وگورم، د هغوی کور ته ورشم او د لمرخاته وروسته نفل پر مهال نيمکښې سترگې ورپورته کړم، چې کله سلام اړوي نو سترگې يې زما په سترگو ولگيري، داسې ښکارېدله چې زما ظاهري سترگې وژل شوي دي او د زړه سترگې مې پرانيستل کيږي، په کابل کې هم نور لمر نه راباندې غوسه کېدلو او چې کله به هم د سهار ۱۰:۳۷ دقيقې وې نو په ډېره مهربانۍ به راباندې ځلېدلو،

خو نورو خلکو به شکایت کاوه چې د کابل لمر ظالم دی ځکه وړانګې یې د سړي په سر نېغې ننوځي، چاپېریال پوهانو به وخت ناوخت رسنیزې غونډې جوړولې او اعلانونه به یې کول چې د کابل لمر ځکه ظالم دی چې په ښار کې د خلکو تراکم زیات شوی دی، د کلونو زاړه موټر پکې چلیږي چې لوګي یې هوا ته پورته کیږي او د هوا دفاعي طبقه یې خرابه کړې ده!

ما په دوی باندې باور ځکه نه کاوه چې د ظهیر الدین محمد بابر شاه خبره مې په یاد وه چې ویلي یې وو: په کابل کې له برستنې پرته خوب نه کیږي، کابل د دنیا پر مخ له هر ځایه ښایسته دی، زه به یې هیڅکله هم خپلو زامنو ته ورنکړم!... ده رښتیا ویلي وو ځکه ما کله هم په کابل کې له برستنې پرته خوب نشو کولی، خو له بابر سره زما یو توپیر دا و چې ما په برستن کې هم د هغه په څېر خوب نشو کولی!

زه به کله کله پر کابل د دې مټن پاچا مریستانه ته ورتلم، داسې مې احساسوله چې د هغه د ظالمو هډوکو د سینې په قفس کې یې زړه د کابل خاورې لاهم ژوندی ساتلی دی، درزیري او له سکون ښونکي طبیعت څخه یې خوند اخلي، زه هم پر کابل مټن وم خو کابل زما سکون وړی و، زه داسې وم لکه د مور په غېږه کې چې ماشوم ناروغ شي، ما احساسوله چې کابل راته د مور غونډې خپه دی او تل غواړي چې پخپله غېږه کې سکون راکړي، خو زما سکون د ترهېدلې هوسۍ په ښکرو کې و او کوم شی چې د ترهېدلې هوسۍ ښکرو ته په گوتو ورشي نو د هغې ترلاسه کول یوه نه حل کیدونکې معما شي.

ما دا ټولې خبرې له دې مړه شاعر پاچا سره کولې کوم چې له شرابو یې توبه ویستلې وه خو د اپینو غوټې به یې خوړلې، ما د هغه احساس ښه درک کولی شو چې کله به یې اپین خوړلي وو او مازدیگر مهال به یې د هند په اکره کې په کښتۍ

کې چکر واهه او د هغه ځای نمجن طبیعت به یې ننداره کاوه، ځکه د اپینو غوتیو به د هغه د سر د کاسې سترگې ړندې او باطني سترگې به یې ورته خلاصې کړې. زه د زاهدانو غوندې وم، هیڅکله مې هم شراب نه وو څښلي خو ما د داسې اپینو غوتې خوړلې وې چې ټینګې مې په زړه پورې نښتې وې، زما د سر په کاسه کې سترگې یې ورو ورو ړندې کړې وې، لکه څرنگه چې د سپین ږيرو سترگې ورو ورو ړندېږي خو زما د باطن سترگې یې دومره په زور پرانیستلې وې چې ان د خپل تصور تصویرونه یې هم ښه روښانه لیدل، ما به چې ځان ته په هغو سترگو کتل نو خدايیو کله کله به مې له ځانه ځکه وېره وشوه چې نور زه هغه پخوانی زه نه وم، زه ډېر بدل شوی وم، زما رنګ لا زېړ شوی و، لا نری شوی وم، زما لاسونه او خبرې لږ بدلېدل، زما د شعرونو فریادونه بل ډول شوي وو، ان زما لیکل هم بدل شوي وو، هر څه ورځ تر بلې په بله اوښتل، ورځ تر بلې مې ظاهري دنیا د باطن له سترگو پناه کېدله، د تصور دنیا ته ورننوتل چې ښایي د حقیقي دنیا په لوري یو پل و، لکه څرنگه چې صوفیان داسې خبرې کوي، خو زما هغه وخت تصوف نه و زده، هر څه بدلیلد خو ما خپل دین او مذهب ساتلی و، په سجده کې لا هم هماغه پخوانی خوند پروت و.

کله به چې ما د مسیحیانو د ارواوو او یا وینو څښونکو موجوداتو فلمونه لیدل نو چې هلته به یو ښایسته ځوان په اروايي بلا او یا هم وینې څښونکي موجود بدل شو، زما به پام شو چې زه هم په یوه بل څه بدلیدونکی یم، یا به داسې شم چې د غرونو او درو به شم او یا به داسې شم چې د خلکو وینې به وڅښم! خو چې دا وروستی فکر به مې سر ته راغی نو له خدایه به مې پناه وغوښته، ما ته د خلکو د وینو له څښلو څخه دا په ځلونو غوره وه چې د غرونو لیونی او د سارا سارانۍ شم، بر سر شم او درویشۍ شم، عجیبه ده هغه وخت زما طبیعت د تصوف په لوري ډېر تمایل کړی و، که هغه وخت زه پر تصوف پوهیدلی نو ښایي ما د چوپټیا

داسې شرنګیدلې صوفي مکتب رامنځته کړې وای چې د نړۍ لیونیان به ورته رامات وای... خو ما خپل مذهب ساتلی و.

زه له کوچنیوالي همداسې یم: هوایی!

هغه وخت به مې که کله د مارانو لپاره د هندي موسیقۍ سندرې اوریدلې نو فکر به مې کاوه چې زه به هم په مار بدل شم، له سترگو به مې اور ورپرې او له خولې به مې فش فش فش غږ خپري.

اوس زه چوپ وم، داسې په خیالونو کې ډویدم لکه بودا، د هغه په څېر له خپل ژونده بېزاره کېدل، ما غوښتل د ژوند حقیقت پیدا کړم خو زه نه د کومې ونې لاندې کېناستلی وم او نه هم د کوم سیند پر غاړه تر څو د حقیقت پرېښته راته ظاهره شي او په یوه شپه کې هر څه راته ووايي. ما خپل دین او مذهب ساتلی و، زه پوهېدل چې په همدې کې حقیقت راته بیان شوی دی خو د دې حقیقت سپړلو ښایي د بودا غوندې ذهن غوښتلو، پر دې حقیقت د پوهیدلو لپاره مې باید ظاهري سترګې رښتیا هم ړندې شوې وای او د زړه سترګې مې پرانیستل شوې وای، ښایي زه اوس د حقیقت پېژندلو ته نږدې شوی وم، خو د زړه پر سترګو له لید سره داسې نابنده وم لکه ماشوم چې د لومړي ځل لپاره ګامونه اخلي، تلولی شي، ولوړي او بېرته په خوارښو د راپورته کېدلو کوښښ کوي.

پخوانی ژوند او یادونه اوس راته د یوه خوب په څېر تصویر کېدل، داسې چې د پخوانیو دوستانو څېرې مې سمې نه په یادیدلې، ان د کلي د جومات تصویر مې هم په ذهن کې داسې تېر شوی و لکه څوک چې په خوب کې پیغمبر او یا پرېښته وويني نو سهار چې راپورته شي د هغه تصویر یې سم نه په یادېږي. تر دې چې په کلي کې د ښوونځي د دوستانو نومونه هم راڅخه هېر وو، داسې راته ښکارېدله لکه چې زما پخوانی ژوند سلگونه کلونه پخوا تېر شوی وي، داسې ښکارېدله چې زه نهه دباندي درې سوه کلونه ویده شوی وم، زه د کھف د صحابه

وو ملگری شوی وم خو توپیر مو دومره و چې نهه دباندې درې سوه کلونه د دوی سترگې پټې وې او بیا یې هم هر څه په یاد وو خو زه په غږیدلو سترگو په یوه ورځ کې کلونه کلونه ویده شوی وم او د هر کال ویدېدلو په بدل کې مې پخواني ارزښتمن یادونه هیریدل.

زما ظاهري سترگې چې ړندې شوې وې نو د زړه سترگې مې شرمیدونکې وې، داسې لکه دوی پښتني پیغلې چې له کوره دباندې راووخې، زیارت ته روانې شي او پر مخونو یې پردې خورې وي، همداسې زما د زړه سترگو هم پر ځان نری پرده خوره کړې وه ځکه خو راته دنیا له یوې نری پردې دباندې ښکارېدله، د ماشومتوب په څېر مې هر څه روښانه نه لیدل، ان د مور څېره مې هم له یوې نری پردې دباندې لیدله، کټ مټ لکه په خوب کې د پرېښتني په څېر خو له هغې یو څه روښانه.

په مني کې به چې کله د ونو وچې او زېږې پانې په پارکونو کې رالویدلې وې او ما به په بوټانو وهلې نو د شغ شغ او خرپ خرپ غږ یې ما ښه اوریدلی شو خو د هغوی شاوخوا ته شیندل مې هم له نری پردې دباندې لیدل، داسې لکه ماشومان چې د غوړیدلو گلانو له سرونو د زېږو پتنگانو سیل پسې واخلي او یوه د نیلي جامو پیغله یې د کړکۍ له نری پردې ننداره کوي.

په خیالونو کې مې د تصویرونو په البومونو خاورې پټې شوې وې خو یوازې یو تصویر چې ما به تل ورته کتل همداسې تازه پاتې و، ان مروړل شوی هم نه و، هسې هم د خیال کمال همدا وي چې تصویرونه نه مروړي.

زه له ظاهري دنیا دومره لېرې شوی وم چې که چا به راسره جگړه کوله نو چوپ به وم، بیا به ولاړم، ځانته به کېناستم او په خیال کې به مې له هغه شخص سره جگړه وکړه، دومره خبرې او ملامتیا به مې پرې وویلې چې ایله به مې زړه سوړ شو، ښکې به مې وغوړیدل او د بریا احساس به مې وکړ.

زما ترهیدلې هوسی داسې چم راباندې کړی و چې د چم گاوند له ښې ښادې یې ویستلی وم.

په کوچنیوالي کې مې یوه لنډې اوریدلې وه چې د وروستی مسرې وروستی برخه یې داسې ده: سودایي به شې مښه! هغه وخت ما فکر کاوه چې دا به هغه سوداگر ښي کوم چې کلي ته راځي او سودا یې په شا اړولې وي خو زه اوس د سودایي په مانا پوهیدلی وم، ځکه ما احساس کړې وه چې سودایي شوی یم.

هر کال به چې څومره د مني په ونو خپلې پانې زېږیدلې تر هغې زیات به زما رنگ زېږ شوی و، د زېږې ښکلا په مریدۍ کې دومره ډوب شوی وم چې د ژمي د سهار د ۱۰:۳۷ دقیقو له لمر او د اوږي د مازدیگر د شپږو بجو له لمر څخه هم زیات زېږ وم، دومره زېږ شوی وم چې پر زېږ لمر مښن شفق هم نېږدې نه راتللو. هغه منی چې لا نور هم زېږ او زېښلی شوم نو ان زېږو گلونو هم نشول کولی چې له خپل ډنډو غرو سرونه راهسک کړي او خپله زېږه ښکلا تماشې ته وړاندې کړي، په بازار کې به پیغلو یوې بلې ته ویل: هغه ته وگوره! تک زېږ! په جومات کې به سپین ږیرو ویل: د ده زېږی دی!

کله چې دا خبرې د کلي هغو ماشومانو چې تازه یې لمنځونه نیولي وو او په جومات کې به په ملا پسې ښکته پورته غورځېدل زما د مور تر غوږونو ورسولې نو په اندېښنه لاس تر زڼې شوه، یو چا ورته وویل چې د اندرابی په کوڅه کې یو پاروگر د زېږي دم کوي، په سبا یې هلته بوتلم، د پاروگر یوه سترگه تکه سپینه اوښتې وه، پخپل زاړه، ختین او په لوگو تور دوکان کې ناست و، پاس یې په رېڼو د چمبو غوندې شیان ایښي وو، د نصواري جامو یوه کوچني هلک چې خپل لستونې یې په پوزه راکش کړ ویې ویل: په دې کې یې پخوا ماران ساتل.

په يوه سترگه ړانده پاروگر په کوچنی نکلي کاسه کې له زاړه منگي د شړشمو تېل راوايستل، تر څنگ له انبار شوو شنو وښو يې لږ څه راواخيستل، نکلي کاسه يې زما سپېرمو ته نېردي ونيوله او واښه يې پکې تاو راتاو کړل، د تېلو سوړ بوی وخوت او د شنو وښو بوی ورسره گډ شو، بې خونده و.

پاروگر راته ناپوهه وايسيدلو، ان خپل ماران هم ترې تښتيدلي وو، هلته هر څه بدرنگ وو خو يوازې دوه شيان ښايسته وو؛ د قران هغه ټکي چې پاروگر په وار وار ويل او زما تر څنگ ناسته اندېښمنه مور.

د کابل د سيند تر څنگ چې يوازې د يوې ويالې اوبه پکې بهيدلې او شاخوا يې دنگ واښه ولاړ وو د زېړ جومات منارې تر اسمانه دنگې وې، د هغې تر څنگ د نيلې زيارت مخې ته په شمار لس يوولس مکرجن ملنگان ناست وو چې غټې غټې تسپې يې غاړو ته اچولې وې او په سترگو کې يې سلايي دومره کش کړي وو چې تر کونجونو يې د رانجو لکې وتلې وې.

د غره په ډډه کې د ختلي دېوال په سرونو کوچني کوچني سړي ښکارېدل چې اخوا ديخوا گرځېدل. کله چې د گونگټ غوندې په تور موټر کې سپاره شوو نو کلينډر يې وويل: د دېوال په سر هغه کوچني سړي فراريان دي چې په چاقوگانو يې خلک په پسته خيټه کې وهلي دي او په توپانچو يې خلک ويشتلي دي نو ځکه خو اوس د سپاهيانو له ويرې لاندې نشي رابښکته کېدلی، له گونگټ څخه يوه ښکته کيدونکي سړي ويل: د سپاهيانو په پښو کې دمه نشته، دوی غرونو ته نشي ختلی، د توپکو تورې شپيلۍ يې تل سړې وي.

دوه اونۍ وروسته زه پوهېدل چې د شړشمو له تيلو په ډکه کاسه کې خوځيدونکي واښه زېړ شوي دي خو زما رنگ همداسې زېړ پاتې و، دارو بې اثره شوي وو او د طبيبانو دروغجنې خبرې رسوا شوې وې، له هغې وروسته به هر طبيب خپله خوله او پوزه پټول ځکه چې خلکو ته يې خپل مخونه نشول ښودلی

زما ترهیدلې هوسی داسې چم راباندې کړی و چې د چم گاونډ له ښې ښادې یې ویستلی وم.

په کوچنیوالي کې مې یوه لنډې اوریدلې وه چې د وروستی مسرې وروستی برخه یې داسې ده: سودایي به شې مښنه! هغه وخت ما فکر کاوه چې دا به هغه سوداگر ښیي کوم چې کلي ته راځي او سودا یې په شا اړولې وي خو زه اوس د سودایي په مانا پوهیدلی وم، ځکه ما احساس کړې وه چې سودایي شوی یم.

هر کال به چې څومره د مني په ونو خپلې پانې زېږیدلې تر هغې زیات به زما رنگ زېږ شوی و، د زېږې ښکلا په مریدۍ کې دومره ډوب شوی وم چې د ژمي د سهار د ۱۰:۳۷ دقیقو له لمر او د اوږي د مازدیگر د شپږو بجو له لمر څخه هم زیات زېږ وم، دومره زېږ شوی وم چې پر زېږ لمر مښن شفق هم نېږدې نه راتللو. هغه منی چې لا نور هم زېږ او زېښلی شوم نو ان زېږو گلونو هم نشول کولی چې له خپل ډنډو غرو سرونه راهسک کړي او خپله زېږه ښکلا تماشې ته وړاندې کړي، په بازار کې به پېغلو یوې بلې ته ویل: هغه ته وگوره! تک زېږ! په جومات کې به سپین ږیرو ویل: د ده زېږی دی!

کله چې دا خبرې د کلي هغو ماشومانو چې تازه یې لمنځونه نیولي وو او په جومات کې به په ملا پسې ښکته پورته غورځېدل زما د مور تر غوږونو ورسولې نو په اندېښنه لاس تر زنې شوه، یو چا ورته وویل چې د اندرابې په کوڅه کې یو پاږوگر د زېږي دم کوي، په سبا یې هلته بوتلم، د پاږوگر یوه سترگه تکه سپینه اوښتې وه، پخپل زاړه، ختین او په لوگو تور دوکان کې ناست و، پاس یې په رېونو د چمبو غوندې شیان ایښي وو، د نصواري جامو یوه کوچني هلک چې خپل لستونې یې په پوزه راکش کړ ویې ویل: په دې کې یې پخوا ماران ساتل.

په يوه سترگه ړانده پاروگر په کوچني نکلي کاسه کې له زاړه منگي د شړشمو تېل راوايستل، تر څنگ له انبار شوو شنو وښو يې لږ څه راواخيستل، نکلي کاسه يې زما سپېر مو ته نېردي ونيوله او واښه يې پکې تاو راتاو کړل، د تېلو سوړ بوی وڅوت او د شنو وښو بوی ورسره گډ شو، بې خونده و.

پاروگر راته ناپوهه وایسیدلو، ان خپل ماران هم ترې تښتیدلي وو، هلته هر څه بدرنگ وو خو یوازې دوه شيان ښایسته وو؛ د قران هغه ټکي چې پاروگر په وار وار ویل او زما تر څنگ ناسته اندېښمنه مور.

د کابل د سیند تر څنگ چې یوازې د یوې ویالې اوبه پکې بهیدلې او شاخوا یې دنگ واښه ولاړ وو د زېړ جومات منارې تر اسمانه دنگې وې، د هغې تر څنگ د نیلي زیارت مخې ته په شمار لس یوولس مکرجن ملنگان ناست وو چې غټې غټې تسپې یې غاړو ته اچولې وې او په سترگو کې یې سلایي دومره کش کړي وو چې تر کونجونو یې د رانجو لکې وتلې وې.

د غره په ډډه کې د ختلي دېوال په سرونو کوچني کوچني سړي ښکارېدل چې اخوا دېخوا گرځېدل. کله چې د گونگټ غوندې په تور موټر کې سپاره شوو نو کلینډر یې وویل: د دېوال په سر هغه کوچني سړي فراریان دي چې په چاقوگانو یې خلک په پسته خپته کې وهلي دي او په توپانچو یې خلک ویشتل دي نو ځکه خو اوس د سپاهیانو له ویرې لاندې نشي رابښکته کېدلی، له گونگټ څخه یوه ښکته کیدونکي سړي ویل: د سپاهیانو په پښو کې دمه نشته، دوی غرونو ته نشي ختلی، د توپکو تورې شپېلۍ یې تل سړې وي.

دوه اونۍ وروسته زه پوهېدلم چې د شړشمو له تیلو په ډکه کاسه کې خوځیدونکي واښه زېړ شوي دي خو زما رنگ همداسې زېړ پاتې و، دارو بې اثره شوي وو او د طبیبانو دروغجنې څېرې رسوا شوې وې، له هغې وروسته به هر طبیب خپله خوله او پوزه پټول ځکه چې خلکو ته یې خپل مخونه نشول ښودلی

خو خلک لا هم ساده گان وو او د ډاکټرانو پر هغو کاغذونو يې باور کاوه چې د خپلې بې وسې اظهار به يې په څو کړبنو کې د دوه درې پاکټه گوليو او يو شربت په ليکلو کولو، خو زه اوس هوښيار شوی وم، زه په رموزو پوهېدلېم او زما د باطن سترگې خلاصې شوې وې، زما ظاهري دوکه کيدونکې نظر چې پر زېر ښايست دوکه شوی و، د ترهيدلې هوسۍ په ښکرو کې له نظره پناه شوی و، زه نور نه دوکه کېدلېم نو ځکه خو طبيبانو هم نشول کولی چې ما دوکه کړي.

زه پوهېدلېم چې زما زېږی نه و، خو نه مې شول کولی مور ته مې داسې ووايم، ځکه که هغه زما په اصلي راز خبره شوې وای نو ښايي زړه يې دريدلی وای او که د هغې زړه دريدلی وای نو هماغه دم به زه هم نسکور شوی او دم ختلی وای، ځکه چې هغه مهال به هم کړکې تشه وای او هم به د هغې د زړه سترگې پټې شوې وای، ان دومره څوک به هم نه وای چې زما له تندي د مينې توده مچکه واخلي، په سر لاس راته تېر کړي او ووايي: په خدای مې سپارلی يې.

په هغو ورځو کې د خيالونو دومره زورور هجوم راباندې راغلی و لکه په سپرلي کې د شنو کوټرو سيلونه، خو کوم ښکاري نه و چې د ټوپک ډزې يې پرې کړي وای.

پخوا چې زه په کلي کې وم نو کله به چې د ژمي سړو شپو وروستی سلگۍ وهلې او دښتو به د سپرلي گلونه زېږول ناڅاپه به د غرونو په سرونو داسې واورې وشوې لکه کوم ماته خوړلی لښکر چې خپل وروستی ځواک راټول کړي او په پوره زور د شپې پر مهال وروستی شواخون راوړي، دې ناڅاپي حملې به د غره شنې کوټرې کليو او د غنمو پټيو ته راماتې کړې، د سپرلي يخو څاڅکو به د ځمکې ټټر نمجن کړی و چې شنې کوټرې به پرې ښکته کېدلې او پورته کېدلې، د کليوالو دوه نليزو چره دارو ټوپکو به وار په وار خولې اسمانونو ته پورته کولې او ټنگ خرپ به يې

پیل و، خلکو به ویل چې د شنو کوترو په سیلونو کې پېریان هم سمې ته رابښکته کيږي نو ځکه خو به د چره دارو په ډزو یو نیم پیری هم لگېدلو.

یا هم زما د خیالاتو شور او هجوم داسې و لکه د سمندر پر غاړه د گړنگ په تیاره غار باندې چې ماښام مهال د ماښام ځکالي بیروبار جوړ کړي چې ان د سړي سترگې ورسره تورې شي، د خیالونو دا اوږده لړۍ راته بې مانا ښکارېدله داسې لکه د گډوډو خوبونو بې مانا لړۍ، هغه وخت زه نه پوهېدل چې ممکنه ده د خیالاتو په دې توپان کې الماسک هم وي، هغه وخت به مې زیاتره د سترگو کونجونو اوښکې کولې او د سوي احساس به یې کاوه، نه مې شول کولی چې چا ته نېغ وگورم، هسې خو هم ما خپل ظاهري لید له لاسه ورکړی و خو غوښتل مې چې سترگې مې سړې شي، غوښتل مې هغه همت پیدا کړم چې که کلي ته ولاړ شم نو خپلې ترهیدلې هوسۍ ته د لمر خاته له نفل څخه د سلام گرځولو پر مهال یو ځل بیا هم وگورم خو ایا دا کار ما کولی شو؟ ایا دا زما له وسه پوره و؟ هغه وخت زه ډېر ځواکمن وم چې ما به هر سهار کولی شول هغې ته وگورم خو اوس به مې بانه تل درانه وو، ما غوښتل چې په ساړه ژمې کې سترگو ته سړې اوبه واچوم، خو ناڅاپه به ظالم نا اشنا مخاطب حاضر شو او وېه یې ویل: داسې مه کوه! هسې نه سترگې دې دومره یخې شي چې د یخ گاتې ترې جوړ شي، سپین او تور یې سره ګډ شي او کاره واړه ترکونه پکې وشي. ایا دا ممکنه وه چې له سترگو دې د کنگل گاتې جوړ شي؟ ما لیدلې وو چې کله به مو په کلي کې د لوی اختر لپاره له کلیوالو سره په شریکه غویی واخیستلو او قرباني به شو نو سر به یې په غټ دېگ کې په اور باندې شو خو چې کله به پوخ شو د غویی سترگې به لا هم ردې ردې ختلې، یوازې به یې پر مخ یوه خړه پرده راغلې وه، خو زه پوهیدم چې زما او د غویی سترگې توپیر لري.

کله خو اوس هم فکر وکړم چې کيدای شي زموږ د ژوند پېښې او يادونه په دښته کې د اوبښانو د ورک کاروان په څېر په نامالوم لوري روان وي، ما ته خو دا سوچ راځي، لکه څنگه چې هغه پېښې لا هم زما په خيال کې ژوندۍ دي نو کيدای شي د اسمان په نامالومو منزلونو کې هم همداسې ژوندۍ وي او زما مساپره اروا هماغسې درد گالي، ښايي موږ هم د شعرونو غوندې وو چې خپل غمونه مو تل په سر وي او هيڅکله يې هم له سره نه غورځوو خو توپير يې يوازې دومره دی چې موږ د هماغې شېبې سره د تل لپاره د اسمان د نامالومو منزلونو په لوري روانيږو. ما فکر کاوه چې زموږ پرون په پرون کې لا هم نن دی، لا يې هم هره شېبه پر خپل ځای ولاړه ده داسې لکه چې نه پناه کيدونکې وي خو يوازې د اسمان نامالوم منزلونه يې زموږ له سترگو پناه کوي.

هغه ورځ لا هم شته چې د غره د ډډې د دېوال په ښکتنې ډډ کې غځيدلي سړک باندي د گونگت غوندې موټر روان و، موږ يې په خپله خېټه کې د څه وخت لپاره ساتلي وو او غوښتل يې چې له يوه منزل مزل وروسته مو بېرته له خېټې راوباسي، دا بدرنگ گونگيان تل غواړي د يونس عليه السلام د کب په څېر پېښې وکړي، دوی او له ریا دک هغه زاهدان کټ مټ سره ورته دي چې د نبيانو غوندې د پرهېزگاري پېښې کوي، خلک هم ورباندي تېرولي دي او هغوی چې رښتيا هم د زهد او تقوا خاوندان دي د دوی په تورو سيورو کې د خلکو له ناپوهه سترگو پناه دي. زه ان هغه وخت پوهېدلم چې د ریاکارو زاهدانو خويونه هم خراب دي. خو زما موږ هم فکر کاوه چې دوی د پريښتو په څېر دي او ځکه د پريښتو په څېر اسمان ته نه الوځي چې غواړي د خدای د مخلوق خدمت وکړي. هغه ورځ چې موږ د گونگت له خېټې رابهر شوو نو د سرپټو زړو کوڅو له منځه تېر شوو، د لرگي خړې دروازې ته ودریدلو، لږزانده لاس مې وړاندې کړ، په دروازه راڅپیدلی زنځير مې ونيولو او درې څلور څلې مې وشرنگاوه، کوچنی

ماشوم چې نیلي خولی یې په سر وه راووت، سترگې یې راپورته او خوله یې جینگه کړه، زه او مور مې دواړه په وره دننه شوو، د سرو خښتو کوټو ته لا پلستر نه و ورکړل شوی خو چې کله یې دالان ته ننوتلو نو پر پلستر سربېره یې زېړچک رنگ هم ورکړی و، ماشوم یوې کوټې ته بوتلو، په سره قالینه سرې توشکې چاپېره هوارې وې، یو دنگ سړی چې اوږده تکه سپینه ږیره یې وه او سپین پټکی یې په سر کړی و ناست و او تسپې یې اړولې.

زما د مور هیله منو سترگو پوه کړی و چې موږ څه غواړو، زه پوهېدلم چې دا سړی د پرېښتې غوندې پرهېزگار نه دی، ما یې هغه کرغېړن تور سیوری لیدلو چې له ما سره د لیونۍ مینې له امله مې د مور له سترگو پناه و، سړي قلم راواخیست او د ډاکټرانو په څېر یې د خپلې بې وسۍ اقرار پرې لیکلو، خو توپیر یې یوازې دومره و چې څو پاکته گولۍ یې نه راکولې، بلکه یوازې یې کاغذ تاو راتاو کړ او ویې ویل: دا تاوید په اوو شنو جامو کې تاو کړئ، د څرمنې پوښ ته یې واچوئ او د دې هلک په ښې مټ یې راوڅروئ!

د مور په سترگو کې مې د هغې له زړه راټوکېدلی د هیله منو غوټیو انځور د هغې په اوبلنو سترگو کې ولیدلو، هغه وخت په هغه تصویر کې دومره ډوب شوم چې ما دا هم ونه لیدل چې هغې ریاکار او د دنیا د مال بندي ملا ته یې څه دباندې پنځه زره د افغانیو سره نوټونه مخې ته کیښودل. ښه وه چې هغه انځور مې په تصور کې نه و پاتې کړه د هغه بدرنگ سیوري د خاوند مکارې موسکا به مې د ذهن د تابلوگانو نندارتون بدرنگه کړی وای.

اوس نو راته بل بار هم زیات شوی و؛ د گډوډو خیالونو، پرېشانه فکرونو او دلی غمونو تر څنګ ضرور وه چې په اوو شنو جامو او د څرمنې په پوښ کې تاو شوی تاوید هم پر مټ وگرځوم.

خلک وايي چې ليونيان بې درده او بې درکه دي، دوی ځانونه هوبنياران بولي خو له دې نه دي خبر چې ليونيان له ډېر هوبنياري ليوني شوي دي، البته يو شرط شته؛ هغه دا چې که هوبنيارتيا د زړه د سترگو له خلاصيدلو سره مله وي او يا هم له دې سره مله وي چې دنيا له نورو څخه په څرگند توپير وليدلی شي، زه په رښتيا هم ليونی شوی وم ځکه چې ليوني ته مې هوبنيار ويل او بله دا چې که ليونی هوبنيار شي او زه ليونی نو زه هم هوبنيار شوم او څوک چې ځان هوبنيار بولي نو هغه هم ليونی شو، دا خبره به زموږ د کلي په جومات کې هغه مهال سپينبريرو کوله چې روژه به په ژمې کې راتله او ټول کليوال به د جومات له گردې بخاري راتاو وو، زما تره به ما ته ويل چې دا بخاري له تا څخه مشره ده نو ځکه خو به زنگونه هم پرې نښتي وو، زما سره پوښتنه پيدا شوې وه چې زنگ ولې په اوسپنه پورې نښلي خو چې کله په ښوونځي کې وم نو يوه ورځ زموږ د ساينس بودا ښوونکي وويل: اوسپنه هغه وخت زنگ نيسي چې لمده شي، دغې خبرې د دې پر ځای چې ډاډ راکړي لا يې هم حيران کړم ځکه اوبه هم کولی شي چې يو څيز خپرون کړي! آه څومره دوه مخې دنيا ده، موږ چې خپرون شو نو په اوبو ځانونه مينځو چې پاک شو خو چې پاکې اوسپنې ته اوبه ورسيري نو زنگ ونيسي او خيرنه شي؟

دنيا ټوله له داسې معماوو ډکه وه خو چې کله زما د ظاهر سترگې د ترهيدلی هوسی د زېر حسن شغلو ږندې کړې او د زړه سترگې مې ورو ورو خلاصې شوې نو دا معماوې لا هم راته ډېرې شوې، ځکه چې ما دنيا د خلکو په سترگو نه ليدله، ما هغه څه ليدل چې خلکو نه ليدل او ما هغه څه نه ليدل چې خلکو ليدل! خو هغه وخت هم زه ليونی وم ځکه ما له خلکو گيله کوله چې ولې زما پر خوږو او درودنو نه دي خبر؟ ولې ما ته ډاډينه نه راکوي؟ ولې زما په غم کې ځانونه نه شريکوي؟ يوازې يو څوک وو چې زما د درد احساس يې کولی شو، هغه هم زما

مور وه خو ما غوښتل چې ټول خلک دې زما د مور غوندې ما ته ډاډينه راکړي، هغه وخت زما خويونه رښتيا هم ماشومانو ته ورته شوي وو، زه ښه پوهېدلم چې د بازار دخلکو خويونه هم خراب شوي دي، خو بيا مې هم غوښتل چې ما ته مينه راکړي او دا په رښتيا هم څرگند ليونتوب و، د ښار د خلکو زړونه پر هغه بوډی هم نه سوځيدل چې د کابل ښار په ده افغانانو کې به د زېرزمينو په زينه کې ناسته وه، مخې ته به يې خولی غوړولې وه او له ښاريانو يې غوښتل چې په خولی کې يې د وچې ډوډی اخيستلو لپاره د افغانو نوټونه واچوي، هغه وخت به چې دا بوډی ما ليدله نو فکر به مې کاوه چې زما نيا په داسې له بې وسۍ او بېوزلۍ څخه ډک حالت کې ناسته ده، که زما د نيا ويښتان مويو څه جر کړي وای او جامې يې خيرنې شوې وای نو د هماغې بوډی د خور په څېر به ښکارېدلې وای، ان زموږ د گاونډۍ نيلې سترگې نجلی نيا هم همداسې ښکارېدله او زموږ بلاک ته د مخامخ خيرنو لاسونو والا دوکاندار نيا هم همداسې وه، ښايي هغه وخت زما عواطفو دومره طغيان کړی و چې د نړۍ ټولې بوډی د زېرزمينو پر زينو د ناستې بوډی غوندې راته ښکارېدلې. ما فکر کاوه چې د ټولو ښاريانو عواطفو په ما کې حلول کړی دی او دوی ټول ترې بې برخې شوي دي، ما فکر کاوه چې د ټولو زړونو نرموالی زما زړه ته راگه شوی دی او د نورو زړونه کلک شوي دي، داسې لکه د خټو نانڅکې چې وچې کلکې شي، لکه څرنگه چې د خټو نانڅکې بدرنگي وي او سپرې خاورې يې له مخونو باديږي همداسې د ښاريانو زړونه هم سپره وو او له مخونو يې خاورې باديډلې، دومره سپره چې ان د زېرزمينو د زينو پر سر له ناستې سپين سرې څخه چې خولی يې د دوی په پښو کې غوړولې وه هسک سرونه تېرېدل، ښايي د دوی په سرونو کې د کومې لويې فتحې نشه گرځېدله خو ما ليدل چې دوی ټولو ماته خوړلې وه، دوی سخته ماته خوړلې وه او د ژوند په سرگردان ډگر کې يې د عاطفې له سپرو په نامالوم لوري لالهانده

منډې وهلې نو ځکه خو دوی نه هغه بودی لیدله، نه یې د هغې څولې او نه یې هم زما احساسات او عواطف درک کولی شول، دوی زما د غټ سترگې هوسی سره یو شبا هت درلود؛ هغه دا چې دوی هم په نامالوم لوري منډې وهلې او هغې هم، خو توپیر یې دا و چې سپین سرې سوالگرې له دوی څخه کرکه کوله، له دوی څخه یې گيله کېدله او د هر یوه پر تهریدلو یې د زړه نازک محل داسې وړانیدلو لکه زلزله چې د نړۍ هسکې مانی وړانې کړي خو ما له خپلې هوسی سره مینه کړې وه او د هغې هر یاد زما د ژوند ستنې لړزولې وې، د هغې د عشق بوټي زما د زړه وینې غوښتلې او ما په همدې وینو ودان ساتلی و. د سپین سرې بودی د نهیلې تصویر به ما د زرنگار په پارک کې د ودان جومات له تصویر سره یو ځای د خپل شعور ژورو ته لېرلو، زه او بودی سوالگره ډېر سره ورته وو، د هغې غرور لوټل شوی و او زما هوبښ! د هغې له شرمېدونکو کتلو سره د څو افغانیو د غوښتنې غږ به په ورځ کې څو ځله د جومات له اذان سره یو ځای د اسمانونو په لور پورته کېدلو، زه وېرېدلې چې خدای به دا غږ واورې، دنیا به په بل مخ واړوي او هر څه به نسکور کړي! خو داسې نه وه خدای نه د ښاریانو په څېر و، نه د موټروانو او نه هم د دوکاندارانو... ان د کلیوالو په څېر هم نه و، خدای یو بېل ذات و، زه پوهېدلې چې دا غږ یې اوریدلو، د هغه د عرش ستنې یې لړزولې او کولی یې شول چې د غضب سمندر یې په ځوښ راشي خو د خپلو بې پروا، مغرورو او خرابو خویونو خاوندانو بنده گانو پر حال یې رحم کاوه، دا رښتیا هم خدایي حوصله وه!

ضرور خدای د دوی ماته خوړلی حال لیدلو چې د ژوند پر ډگر د سپېڅلو عواطفو د لښکرو څخه په هره خوا تښتیدل او د دوی په حال یې رحم کړی و. خو زما حال له ټولې دنیا سره توپیر درلود، دې حالت لا درد راکاوه، کله به مې چې په هېنداره کې ځان ته وکتل نو رنگ مې له زېږیدلو د توریدلو په لور روان

و او د سترگو کونجونه مې گونځې شوي وو، زه پوهیدلی وم چې په کمو ورځو کې د کلونو مزل کوم او د کلیوالو ښځو له حساب سره مې اختلاف کړی دی، د دوی په حساب زه د دنیا د نورو وگړو غوندې وم خو زما د سترگو کونجونو ښودله چې د دوی حساب غلط دی، ما له دنیا څخه دومره بغاوت کړی و چې د حساب علم مې پوره غلط ورته ثابت کړی و! اوس نو اړتیا وه چې زما لپاره د میاشتو او کلونو بېل حساب کتاب رامنځته شي، خو هیڅوک تر اوسه په دې نه وو پوهیدلي، ما هم نه غوښتل چې څوک پرې پوه شي ځکه فلسفيان خو تر اوسه د طبیعت په رازونو کې د کوچنیو معماوو حل ته نه وو رسېدلي نو بیا به یې زما دې بغاوت ته څرنگه د حل لاره پیدا کولی؟ ځکه خو یې ما د ځان لپاره د حل لنډه لاره پیدا کړې وه هغه دا چې کله به د هندارې تر مخ تېریدلم نو مخ به مې بل لوري ته اړولو او کوښښ مې کاوه چې ځان د دنیا د نورو خلکو په حساب محاسبه کړم، خو دا ښکاره بې انصافي وه، ډېره لویه بې انصافي. ما ته د زېږ حسن غټ سترگې هوسی څه څه نه وو راپېښ کړي؟ پر ما ډېره لویه کانه شوې وه، داسې کانه چې مرگ یې پر وړاندې ډېر کوچنی و، ما به په ځینو فلمونو کې لیدل چې د فلم د نجلۍ او یا هلک زړه ته به غم ورسېدلو نو له ژونده به زړه توری شو، په پای کې به یې لنډه فیصله وکړه؛ له ژوند سره دښمني او خپل ژوند ته خاتمه ورکول! ما ته د هغوی په دغه ډرامه خندا راتله، کله کله خو به مې د خندا غږ پورته شو، دومره به پورته شو چې د خاموشې شپې د چوپټیا گوهر به یې ډرې وږې کړ او زما د کوتې د کرکۍ هاخوا ته ویده روږدې پېښو به له خوبه راویښه شوه او په تیاره کې به یې په شنو خلیدونکو سترگو زما په لوري کتل. ما مرگ له دې ډېر ښکته بللو چې زما د معما حل دې شي، مرگ داسې پدیده نه وه چې ما وژغورلی شي، زه اوس په یوه بې پایه سمندر کې لالهانده وم او لاس پښې مې وهل خو زه نه

پوهېدلې چې زما سيک به له ما سره ترڅو ملگرتيا وکړي او زه به دې هم نه پوهېدلې چې دا بې سره او بې پايه سمندر کوم ساحل هم لري او کنه؟ هغه وخت به ما ته د خوږې مور هغه سبقونه راياديدل چې په ماشومتوب کې يې راته ويلې وو، د دې هره خبره يو سبق و چې ما اوريدلي وو، د هېرې شراب مې ورکړي وو او د تحت الشعور په تيارو څاگانو کې مې اچولي وو.

زه له کوچنيتوبه همداسې يم، هوايي!

زما د دردونو زلزلو د تحت الشعور د څاگانو کمرونه نړولي وو او له شوره يې د هغو ويدو سبقونو څخه د يوه يوه نشه تېنيدله او د اوربلکو په څېر مې د تصور پر تياره افق ځلېدل او هغه تابلوگانې يې انځورولې چې د وخت په ششنيدونکو آسونو سپرو ځواکونو يې ريښتيني تجسمونه لوتلي وو، او بنايي د کایناتو په دښته کې يې په نامالومو منزلونو کې پړاوونه اچول.

کله چې زما رنگ د زېړ حسن په لمبو تور اوښتی او وریتیدلو نو د مور هغه راکړی سبق مې یاد شو چې یو ماښام یې راته پر لويديځ افق دوه ستوري ښودلي وو او ویل یې چې دا لیلا او مجنون دي، دوی سپېڅلې مینه کړې وه او خدای ترې دوه روښانه ستوري جوړ کړل!

خو کله چې ښوونځي ته ولاړم نو ښوونکي وویل چې ستوري او سپوږمۍ په فضا کې لالهانده دي او د یوه نامالوم منزل په لوري روان دي!

دې سبقونو زه اوس په دې باوري کړی وم چې هغه ستوري په رښتیا هم لیلا او مجنون دي او فضا هم هغه بې سره او بې پايه سمندر دی چې زه پکې سرگردانه لاس او پښې وهم، بنايي زه هم د غټ سترگې هوسۍ سپېڅلې عاشق وم او خدای راڅخه د اسمان ستوری جوړ کړی وي، زه اوس پوهېدلې چې د ستورو ژوند څومره له لالهاندې او دردونو ډک دی، آه! په ټولو کایناتو کې هیڅ آرام نه و!

زه هغه مهال د سکون په لټه کې وم، د داسې سکون په لټه کې چې هر ډول شور خاموش کړي، ځکه خو مې اړتیا درلوده چې ویې لټوم خو ښايي زه تر اوسه هغې درجې ته نه وم رسېدلې، که هغه وخت له کوم صوفي سره مخ شوی وای نو ممکنه ده د سکون لاره یې راته ښودلې وای خو چې زه اوس پرتله کوم نو د مولوي د سماع ډگر زما د عواطفو د ډگر په منځ کې داسې ښکارېدلو لکه زما د زېړ حسن غټ سترگې هوسی پر مخ د رنځو خال، له همدې امله خو مې هغه مهال د فزیکدانانو دا نظریه منلې وه چې ویل یې ادیبان دروغجن دي او په خپلو خوږو خبرو خلک تېرباسي ځکه چې د مادې د ظاهري ځانگړنو له مخې دا نه ده ممکنه چې سمندر دې په پیاله کې ځای کړل شي. دا څومره لوی ثبوت و، ما غوښتل چې پخپله کوټه کې د انشتاین ببرسری انځور وڅپروم، خو ما داسې ونه کړل ځکه زما لپاره ښايي د انشتاین انځور کوم مفهوم نه درلود. خو یوازې یو انځور و چې زما لپاره یې ډېره ژوره مانا درلودله او د ژوند د کوټې پر ټولو دېوالونو مې راڅرېدلو. یا مې هم شاید ځکه د انشتاین انځور د کوټې پر دېوال نه و څړولی چې د ملا صاحب هغې خبرې وېرولې وم چې ویل یې د تصویرونو ویستل ناروا دي او دوزخ ته د تللو سبب کېدلی شي، ده ویل چې د دوزخ اور له نورو ټولو اوږونو ډېر تاوجن دی، ما چې د خپل زړه له اخیستي اوره دومره کړاو گاللی و نو څنگه مې کولی شول چې له دې هم سخت اور ته زړه ښه کړم، هغه هم د یوه ببر سري بودا د تصویر لپاره چې په غټو بریتونو کې یې پاسنۍ شونډه نه ښکارېدله. ما هغه وخت هم خپل مذهب ساتلی و او له سجدو مې هماغسې خوند اخیست لکه څرنگه چې په کلي کې و.

هغه مهال چې په کلي کې وم او سهار مهال به مې د نفل څخه په سلام اړولو هغه لیدله نو د خوندونو بازار به ولگیدلو او دومره ارزاني به یې وه چې د ټولې دنیا خوندونه به ما د سترگو د دوو سکو په دیدن واخیستل، په هغو ورځو کې ما هم د زهد په لور مخه کړې وه او له ملایکو سره مې پخه ملگرتیا وه تر دې چې

هيڅکله هم د سجدو پورورې نه وم او د دومره سجدو خاوند وم چې احساسوله مې په جنتونو کې مې لويه پاچاهي ده.

فکر کوم د ماشومتوب پاچاهي به هم د جنتونو د پاچاهي به شان وي، آه ماشومتوب، د ماشومتوب ملگرتيا څومره سپېڅلې وي، زما هغه وختونه هم يادېږي چې زه به غټ سترگې هوسۍ ته مخامخ ناست وم، هغې به خورې کيسې کولې او زه به ورته غوږ وم، په ماشومتوب کې به يې ډېرې کيسې کولې خو چې کله پېغلوټې شوه او د حيا څادر يې په سر خور شو نو بيا به يې ما يوازې د سهار نفل ليدلو او د هغې د خوږو کيسو شکرې به ډېرې په ندرت وريدلې، هغه وخت زما زړه داسې و لکه د للمې ځمکه چې د عشق سپيلني پکې له تندي وچ شوي او زېږ اوښتي وي خو کله به چې د هغې خورې شونډې وريدي او د تاندو مريو تارونه به يې وڅوڅيدل نو زما د سينې اسمان به کرهار گله کړ او د خوندونو توند باران به ووريدلو چې د خواږه احساس باد به زما د زړه د للمې په ټټر کې نوي ټپونه جوړ کړل او د عشق نورو تنکيو سپيلنيو به سرونه راهسک کړل...

په هغه کال بيا هم په کابل کې د غره د ډډې د دېوال سر واورې سپين کړی و خو تور ډډونه يې لا هم په دې اند وو چې د دنيا په دې بدلېدونکي ماحول کې به لا هم وچليږي او د توپانونو پر وړاندې به دنگ ودريري خو دا دېوال هم د زمانې د ظاهر بيني سره ظاهر بين شوی و، ځکه چې اوس د توپانونو لوري بدل شوی و او داسې توپانونه راتلل چې که دېوالونه تر اسمانه هم دنگ شوي وای بيا يې هم مخه نشوه نيولی، واورې هم غوښتل چې د غره د ډډې دېوال ته دا سبق ورزده کړي خو دېوال خپله پخوانۍ سرکشي ساتلې وه او هغه يادونه يې لا هم په زړه کې تازه وو چې تر شا به يې کابل شاهانو پناه اخيستله.

دا ژمی د نورو په پرتله ډېر سوړ و، خلک حيران وو او د دومره ساړه په سبب نه پوهيدل، وهم پرستو به ويل چې دا ساړه له ځان سره ښه زېږي نه لري او بد خبرونه

بې راوړي دي خو هيچا ته هم پته نه وه چې دا بد خبرونه كوم وو، ښايي دوى ته ځكه هغه ساره د بد زيري راوړونكى ښكارېدلو چې به خوبونو كې د تورو لوكيو بد تعبير ته قايل وو، فكر كوم دوى د اسمايي غره ته ختلي وو او د كابل ښار د كورونو له بامونو يې راوتونكي تور لوكي ليدل چې د اسمان په لور يې الوت كاوه او داسې ښكارېدله چې تا به وې تورو ښامارانو وزرونه كړي دي. زما په فكر خلكو كوښښ كاوه چې ځانونو ته د راهبانو القاب وركړي نو ځكه خو د تورو لوكيو د تماشې لپاره د اسمايي غره ته ختل، دوى ځكه نه وژل كېدل چې په ژمې كې د اسمايي او شېر دروازي د غرونو په سرونو هغه فراري مجرمان د ډېر ساره له امله نشول گرځېدلى، دوى په كورونو كې ځانونه زنداني كړي وو او توپانچې يې د غره د ډډې د ختینو كورونو په لرگينو تاخچو كې ايښې وې چې هغه كال حكومت تازه په زېږو او شنو رنگونو لړلي وو.

حكومت هم ډېر ظاهر بين و او بايد ظاهر بين هم واى ځكه چې ولس يې هم ظاهر بين و، دوى كورونه ځكه په زېږو او شنو رنگونو لړلي وو چې له لېرې ښايسته ښكاره شي خو د هغو كورونو له دننه حال څخه نه وو خبر؛ دوى ته دا پته نه وه چې د وري مياشتې په پيل كې چې كله نرى نرى باران پيل شي نو بامونه به يې وڅڅيري.

ډيرى راهبان په دې اند دي چې د باطن علم ډېر مهم دى نو ځكه خو يې د ترلاسه كولو لپاره غرونو او ځنگلونو ته ځي، دوى څومره ناپوهان دي، دوى فكر كوي چې د بصيرت علم د غرونو او ځنگلونو په وچو ډېرو او دنگو ونو كې دى، خو داسې نه ده، پرېښتې تر هر چا ښې پوهېږي چې د بصيرت علم د انسانانو په مخونو كې پروت دى نو ځكه خو تل د انسانانو پر چاپېر تاوېږي، خو د راهبانو له دې دومره ناپوهۍ سره هم د دوى دا خبره منم او سلامي ورته كوم لكه چې د هغې ژمې په يوه سره ورځ د تور گونگت په خيټه كې د غټې خيټې والا ناست سړي

ته پر سرک ولاړو د ترافیکو مامورانو سلامي ووهله! دې تصویر ما ته خوند راګړی و نو ځکه خو مې هماغه وخت د تور ګونګت د بدرنګۍ سره سره د تصور پر تابلو کښلی و.

عجیبه داده چې ما نورو ته ناپوهان ویل خو ما پخپله فکر کاوه چې زه هم ډېر ناپوه یم، زه ډېر ساده او کم عقل یم، ان کله کله به چې د خپل خان ناپوهۍ ته غوسه شوم او د آینې له مخې به تېریدلم نو سترګې به مې پټولې، له خانه به مې دومره کرکه وشوه چې نه مې غوښتل خپل مخ وګورم او د سترګو کونجونو ته مې خیر شم.

هغې لیونۍ داسې ډاګه راباندې اچولې وه چې هر څه یې راڅخه لوټ کړي وو خو یوازې دوه څیزونه یې راته پرېښي وو: ساه اخیستل او بېرته ساه ویستل!

کله به د خیالونو هجوم دومره راباندې زورور شو چې تصویرونه به یې له یو بل سره وجنګیدل او ډرې وږې به شول، ما به داسې احساس کاوه چې کوم ارزښتمن څیز مې ورک کړی دی او ناګراره به مې په لتون پیل وکړ.

زما وار دومره خطا شوی و چې په بازار کې د ټولو خلکو رنگونه راته الوتي ښکارېدل، زما سینه دومره دردیدلې وه چې کله به مې هم کوم بوډا جوالي ته وکتل نو دا مې انګیرله چې د هغه زړه هم له سلو غمونو ډک دی، چې کله به د نایي دوکان ته ولاړم او ویښتان به یې راته جوړول نو داسې مې انګېرله چې زما ویښتان یې نور هم راته خراب کړل، زه په دې اند وم چې نه هم کوم نایي راته سم ویښتان جوړولی شي او نه هم کوم خیاط راته سمې جامې ګنډلی شي. زه نه پوهېدل چې د لیونتوب تر وروستي حده رسېدلی وم او که د بصیرت پر وروستي حد مې پړاو اچولی و!

زه نه پوهېدل ځکه چې زه رښتیا هم ناپوهه وم.

زه پوهیدم چې زه ښه لیکل نشم کولی او نه هم ښه شاعر یم، زما احساس دردیدلی و، هغې زلزلې چې زما د ژوند له خوندونو ډک ښار یې ولړزاوه زما د کلماتو زړینې مانۍ یې هم ونړولې ځکه خو اوس زما قلم په دې مانېو کې د کلماتو په لتون و او هره کلمه به یې چې پیدا کړه نو د نیلي غمي په څېر یې په خپله ځولۍ کې اچوله.

نور نو د ایرو هغه بت ته ورته وم چې د نري شمال یوه خپه یې له خانه سره وړلې شي، دومره بې سېکه شوی وم چې که پورته به شوم نو پښې مې رېږدېدلې، هره شپه به مې بانه یو له بله مرور وو، د شپې په چوپتیا کې به مې یوازې دوه شیان اوریدل: د سپو غږ او د دېوالي ساعت ټک ټک!

هغه میاشت چې په باغونو کې تازه د گلونو غوټې گل کېدلې او د کابل واورې ویلې شوې وې، مور مې په سر کې په گڼ گڼې پنځه سپین ویښتان پیدا کړل، په دې ورځ په ټک پوهه شوه چې نور هر څه تر وروستي حده رسېدلي دي، هغې هم باید خپله وروستی فیصله کړې وای، نور نو زما د زړه په راز هم خبره شوې وه او په دې پوهیدلې وه چې له غټ سترگې هوسی سره زما د ژوند تړون ناممکن دی ځکه چېرته سارایي هوسی او چېرته د کلي لیونی!

په بل سهار بیا د کلي په لور روان شوو، دا ځل نه په غرونو کې پخوانی خوند و، نه د سړک په رالښودلو او شاته تښتیدلو کې او نه هم په درو کې د زېږو گلاتو. ما ته دا ټول دریدلي ښکارېدل، زما مور هغه ورځ د عیسی علیه السلام د مور مریم په څېر ښکارېدله ځکه چې تر خولې یې یو توری هم نه وتلو او ما فکر کاوه چې د خدای په امر یې د چوپتیا روژه نېولې ده، خو زه ځکه مسیح ته نه وم ورته چې زما شونډې هم گنډلې وې، ان د ټکسي د موټروان او سپرلیو تر خولو هم سون نه ختلو. خو ما یو ښایسته تصویر بیا لیدلی و او زما د تصور بودا انځورگر په خپلو لړزیدلو لاسونو د حافظې پر تابلو ترسیم او، هر سپین وری یې په ډېر پام پورته غره ته په ختلې نرۍ لاره د ختلو په حال کې انځور کړی و.

مور مې بیا هم زموږ له کلي په خوږ پورې د سپینې ډبرې خاوند تاویدگر ته له خپلې سهیلی سره ورغلې وه، هغې یو ځل بیا هم ورته د خپلې بې وسی خط ورکړی و خو دا ځل یې داسې ورته ویلي وو:

دا تاوید به په اوو سرو جامو گې وگنډې، د څرمنې په پوښ کې به یې بند کړې او په هديره کې به یې د دوو پخوانیو قبرونو تر منځ ښخ کړې.
کله چې د مازدیگر لمر له نښترو او څپریو د دنگ غره تر شا غرغره کېدلو، مور مې پر چاقو د دوو زړو قبرونو تر منځ کوچنی قبر کیندلو او کوچنی تاوید یې پکې دفن کاوه...

خو زه پوهېدل چې که کلونه وروسته د تاریخي اثارو کوم څېړونکی دا ځای وکیندي نو د دوو تنو د هلوکو ترمنځ به هماغه تاوید پیدا کړي او دا جمله به پکې ولولي: د سارایي هوسی له ښکرو د کلي د لیوني زړه بېرته روارې!
زه پوهېدل: هغې تاویدگر چې زما مور بیا هم د پرېښتې گومان ورباندې کړی و شیطانونو ته یې امر کاوه چې زما زړه بېرته راورې خو په شیطان کې دومره زور نه و چې زما شهید زړه ته ورښېرې شي، ځکه چې خدای ورته په گنې گنلې پنځه ملایکې په پهره دارۍ درولې وې...

بیا مې هم تل په تصور کې د هغې تصویر ته کتل او د زړه په ژبه مې د هغې نوم اخیستلو، نور نه پوهېدل چې ولې خو د هغې تصویر ښایسته و او د هغې نوم هم ښایسته و.

هغه هوسی همداسې سارایي وه او هیڅکله هم زما نه شوه، پر ما هر څه تېر شول خو اوس هم د ژوند په مانا نه پوهېرم.

سارایي هوسی ته غاړه ورکول ښایي یوازې زما تمنا پاتې شوه...

ما دا هر څه ولیکل، خراب مې ولیکل، ښه مې ونه لیکلی شول، ځکه چې زه ناروغ یم!

پای

... دا مهال زه چوپ وم، داسې په خيالونو
کې ډوبېدم لکه بودا، د هغه په څير له خپل
ژونده بېزاره کېدلې، ما غوښتل د ژوند
حقيقت پيدا کړم خو زه نه د کومې ونې
لاندې ناست وم او نه هم د کوم سيند پر غاړه
تر څو د حقيقت پرېښته راته ښکاره شي او
په يوه شپه کې هر څه راته ووايي...



Get more e-books from www.ketabton.com
Ketabton.com: The Digital Library